



شماره نمبر 69، رمضان المبارک 1435ھ، بمطابق جولائی 2014ء

- 1- نماز فجر وعصر کے بعد مصافحہ غلام مصطفیٰ ظہیر امن پوری 02
- 2- تکبیراتِ عیدین میں رفع الیدین ابن الحسن محمدی 12
- 3- عورت اور زیارتِ قبور ابو عبد اللہ صارم 17
- 4- مرتد عورت کی شرعی سزا غلام مصطفیٰ ظہیر امن پوری 26
- 5- امام الائمہ ابن خزیمہ رحمہ اللہ حافظ ابوبکیٰ نور پوری 37

غلام مصطفیٰ طہیر

# نماز فجر و عصر کے بعد مصافحہ

اللہ تعالیٰ کا فرمان ہے:

﴿الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي  
وَرَضِيتُ لَكُمُ الْإِسْلَامَ دِينًا﴾ (المائدة: 5)

”آج کے دن میں نے تمہارے لیے تمہارا دین مکمل کر دیا اور تم پر اپنی نعمت پوری کر دی اور تمہارے لیے اسلام کو بطور دین پسند کر لیا ہے۔“

یہ عظیم المرتبت آیت کریمہ حجۃ الوداع کے موقع پر نازل ہوئی۔ اس میں دین اسلام کے کامل و تمام ہونے کا مژدہ جاں فرمایا گیا ہے۔ اس دن کے بعد دین اسلام میں کوئی بھی اضافہ اللہ تعالیٰ کے ہاں قابل قبول نہیں، بلکہ ایسا کرنا بدعت ہے۔

بعض لوگ زبانِ قال سے تو تکمیل دین کے اقراری ہیں، لیکن زبانِ حال سے یہی باور کراتے ہیں کہ دین مکمل نہیں ہے، اسی لیے وہ دین محمدی میں اضافے کرتے رہتے ہیں۔ وہ کبھی تو قرآن و حدیث کا من پسند مفہوم متعین کر کے اپنے بدعتی مذہب کو سہارا دیتے ہیں، کبھی بدعات کو ”حسنہ“ کا نام دے کر سند جواز فراہم کرتے ہیں، کبھی یہ کہتے سنائی دیتے ہیں کہ ہماری بدعات قرآن و حدیث کی کسی دلیل کے خلاف نہیں اور کبھی یہ رٹ لگا رہے ہوتے ہیں کہ اگر ہماری ایجاد کردہ بدعت شریعت سے ثابت نہیں، تو اس کے خلاف بھی نہیں۔ یوں وہ اپنے دامن کو بدعات و مکروہات سے لبریز کر لیتے ہیں۔

ایسے ہی لوگوں کے بارے میں امام حریمین، فقیہ مدینہ، مالک بن انس رحمہ اللہ (93-179ھ)

فرماتے ہیں:

مَنْ أَحَدَثَ فِي هَذِهِ الْأُمَّةِ الْيَوْمَ شَيْئًا لَمْ يَكُنْ عَلَيْهِ سَلَفُهَا؛ فَقَدْ زَعَمَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ خَانَ الرِّسَالَةَ، لِأَنَّ اللَّهَ تَعَالَى يَقُولُ ﴿---الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا---﴾ (المائدة 5: 3)، فَمَا لَمْ يَكُنْ يَوْمِنَا دِينًا؛ لَا يَكُونُ الْيَوْمَ دِينًا.

”امت محمدیہ میں سے جو شخص آج کے دن کوئی نیا کام ایجاد کرے، جس پر اس امت کے اسلاف نے عمل نہیں کیا، تو اس نے یہ سمجھ لیا کہ (معاذ اللہ!) رسول اکرم ﷺ نے رسالت میں خیانت سے کام لیا ہے، کیونکہ اللہ تعالیٰ نے تو فرمایا ہے: ﴿---الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا---﴾ (المائدة 5: 3) (آج کے دن میں نے تمہارے لیے تمہارا دین مکمل کر دیا اور تم پر اپنی نعمت پوری کر دی اور تمہارے لیے اسلام کو بطور دین پسند کر لیا ہے۔) جو چیز اُس دن دین نہیں تھی، وہ آج بھی دین نہیں بن سکتی۔“

(الإحكام في أصول الأحكام لابن حزم: 85/6، وسنده حسن)

علامہ ابراہیم بن موسیٰ، شاطبی رحمہ اللہ (م: 790ھ) فرماتے ہیں:

إِنَّ الْمُبْتَدِعَ مُعَانِدٌ لِلشَّرْعِ وَمُشَاقٌّ لَهُ؛ لِأَنَّ الشَّارِعَ قَدْ عَيَّنَ لِمَطَالِبِ الْعَبْدِ طُرُقًا خَاصَّةً، عَلَى وُجُوهِ خَاصَّةٍ، وَقَصَرَ الْخَلْقَ عَلَيْهَا بِالْأَمْرِ وَالنَّهْيِ، وَالْوَعْدِ وَالْوَعِيدِ، وَأَخْبَرَ أَنَّ الْخَيْرَ فِيهَا، وَأَنَّ الشَّرَّ فِي تَعَدِّيْهَا، إِلَى غَيْرِهَا؛ لِأَنَّ اللَّهَ يَعْلَمُ،



وَنَحْنُ لَا نَعْلَمُ، وَأَنَّهُ إِنَّمَا أَرْسَلَ الرَّسُولَ صَلَّى اللَّهُ عَلَيْهِ وَسَلَّمَ رَحْمَةً لِّلْعَالَمِينَ، فَالْمُبْتَدِعُ رَادٌّ لِهَذَا كُلِّهِ، فَإِنَّهُ يَزْعُمُ أَنَّ ثُمَّ طَرِيقًا أُخَرَ، لَيْسَ مَا حَصَرَهُ الشَّارِعُ بِمَحْضُورٍ، وَلَا مَا عَيْنَهُ بِمُتَعَيِّنٍ، وَأَنَّ الشَّارِعَ يَعْلَمُ وَنَحْنُ أَيْضًا نَعْلَمُ، بَلْ رَبَّمَا يَفْهَمُ مِنَ اسْتِدْرَاكِهِ الطَّرِيقَ عَلَى الشَّارِعِ، أَنَّهُ عَلِمَ مَا لَمْ يَعْلَمَهُ الشَّارِعُ، وَهَذَا إِنْ كَانَ مَقْصُودًا لِّلْمُبْتَدِعِ، فَهُوَ كُفْرٌ بِالشَّرِيعَةِ وَالشَّارِعِ، وَإِنْ كَانَ غَيْرَ مَقْصُودٍ، فَهُوَ ضَلَالٌ مُّبِينٌ.

”بدعتی شخص شریعت کا معاند و مخالف ہوتا ہے، کیونکہ شارع نے بندوں کے مفاد میں (عبادات کے) کچھ خاص طریقے اور خاص انداز مقرر کیے ہیں۔ پھر امر و نہی اور وعد و وعید کے ذریعے مخلوق کو ان کا پابند بنایا اور یہ بتا دیا کہ ساری کی ساری بھلائی انہی طریقوں میں ہے، جبکہ ساری خرابی ان طریقوں سے تجاوز کرنے میں ہے، کیونکہ اللہ ہی جانتا ہے، ہم نہیں جانتے، نیز اس نے رسول اکرم ﷺ کو اس لیے بھیجا ہے کہ ان کے ذریعے وہ جہانوں پر رحمت کرے۔ لیکن بدعتی لوگ ان ساری باتوں کو پس پشت ڈالتے ہوئے یہ سمجھتے ہیں کہ عبادت کے کچھ اور طریقے بھی ہیں، شارع نے کوئی طریقہ خاص و متعین نہیں کیا۔ ان کے خیال میں شارع بھی جانتا ہے اور وہ بھی جانتے ہیں۔ بلکہ بسا اوقات تو وہ اپنی طرف سے عبادت کے طریقے ایجاد کر کے یہ سمجھ لیتے ہیں کہ وہ جانتے ہیں، شارع نہیں جانتا۔ اگر بدعتی کا یہ اعتقاد ہو، تو شریعت و شارع کے ساتھ کفر ہے اور اگر یہ اعتقاد نہ ہو، تو بھی بدعت ایجاد کرنا

واضح گمراہی ہے۔“ (الاعتصام: 65/1، بتحقیق سلیم الہالالی)

بدعات کے سلسلے کی ایک کڑی نمازِ عصر اور نمازِ فجر کے بعد مصافحہ کرنا ہے۔ اگرچہ مصافحہ سنتِ نبوی اور نیکی کا کام ہے، لیکن اس کو بعض نمازوں کے ساتھ خاص کرنا بدعت ہے۔ نبی اکرم ﷺ، صحابہ کرام اور سلف صالحین سے ایسا قطعاً ثابت نہیں۔ یہ بدعتِ سیئہ اور باطل عمل ہے۔ اگر یہ کارِ خیر ہوتا، تو نبی اکرم ﷺ اپنے صحابہ کو ضرور اس کی تعلیم دیتے۔ رسول اللہ ﷺ کا ارشادِ گرامی ہے:

«إِنَّهُ لَمْ يَكُنْ نَبِيًّا قَبْلِي؛ إِلَّا كَانَ حَقًّا عَلَيْهِ أَنْ يَدُلَّ أُمَّتَهُ عَلَى خَيْرٍ مَا يَعْلَمُهُ لَهُمْ، وَيُنْذِرَهُمْ شَرًّا مَا يَعْلَمُهُ لَهُمْ».

”مجھ سے پہلے جتنے بھی نبی گزرے ہیں، ان پر یہ فرض تھا کہ جس چیز کو اپنی امت کے لیے بہتر جانتے، اس کی طرف ان کی راہ نمائی کرتے اور جس چیز کو ان کے لیے برا جانتے، اس سے انہیں ڈراتے۔“ (صحیح مسلم: 1844)

نبی اکرم ﷺ نے بھی ہر خیر و شر کے بارے میں اپنی امت کو آگاہ فرما دیا ہے، لیکن بدعتی لوگ آپ ﷺ کی طرف سے بتائی گئی نیکی پر اکتفا نہیں کرتے، بلکہ اپنی طرف سے تقربِ الہی کے نئے طریقے ایجاد کرتے ہیں۔

علامہ عبد الرحمن بن احمد، ابن رجب، حنبلی رحمہ اللہ (736-795ھ) فرماتے ہیں:

فَمَنْ تَقَرَّبَ إِلَى اللَّهِ بِعَمَلٍ لَمْ يَجْعَلْهُ اللَّهُ وَرَسُولُهُ قُرْبَةً إِلَى اللَّهِ؛ فَعَمَلُهُ بَاطِلٌ مَرْدُودٌ.

”جو شخص کسی ایسے عمل کے ذریعے اللہ تعالیٰ کا تقرب حاصل کرنے کی کوشش کرے، جسے اللہ و رسول نے تقربِ الہی کا ذریعہ نہیں بنایا، تو اس کا یہ عمل



مردود و باطل ہے۔“ (جامع العلوم والحکم: 178/1)

اہل علم نے مخصوص نمازوں کے بعد مصافحہ کرنے کو بدعت ہی قرار دیا ہے۔ علامہ نووی رحمۃ اللہ علیہ نے اس کے جواز کی طرف رجحان کیا، تو اہل علم نے ان کی اس بات کا سختی سے رد فرمایا، جیسا کہ:

✽ شارح صحیح بخاری، حافظ ابن حجر رحمۃ اللہ علیہ (771-852ھ) فرماتے ہیں:

قَالَ النَّوَوِيُّ: وَأَصْلُ الْمُصَافَحَةِ سُنَّةٌ، وَكَوْنُهُمْ حَافِظُوا عَلَيْهَا فِي بَعْضِ الْأَحْوَالِ لَا يُخْرِجُ ذَلِكَ عَنْ أَصْلِ السُّنَّةِ، قُلْتُ: وَلِلنَّظَرِ فِيهِ مَجَالٌ، فَإِنَّ أَصْلَ صَلَاةِ النَّافِلَةِ سُنَّةٌ مُرَغَّبٌ فِيهَا، وَمَعَ ذَلِكَ فَقَدْ كَرِهَ الْمُحَقِّقُونَ تَخْصِيصَ وَقْتٍ بِهَا دُونَ وَقْتٍ، وَمِنْهُمْ مَنْ أَطْلَقَ تَحْرِيمَ مِثْلِ ذَلِكَ، كَصَلَاةِ الرَّغَائِبِ الَّتِي لَا أَصْلَ لَهَا.

”علامہ نووی رحمۃ اللہ علیہ کا کہنا ہے کہ مصافحہ کی بنیاد سنت پر ہے اور بعض لوگوں کا بعض اوقات میں اس کی پابندی کرنا اس کو سنت سے خارج نہیں کرتا۔ میں (ابن حجر) کہتا ہوں کہ یہ بات محل نظر ہے، کیونکہ نفل نماز اصل میں سنت سے ثابت اور مؤکدہ ہے، لیکن اس کے باوجود محققین اہل علم نے اسے کسی وقت کے ساتھ خاص کرنے کو مکروہ قرار دیا ہے، بلکہ بعض نے تو ایسی صورت کو حرام بھی قرار دیا ہے۔ اس کی ایک مثال بے اصل نماز ’رغائب‘ ہے۔“

(فتح الباری: 55/11)

✽ ملا علی قاری بن سلطان محمد، حنفی، ماتریدی (م: 1014ھ) لکھتے ہیں:



وَلَا يَخْفَى أَنَّ فِي كَلَامِ الْإِمَامِ نَوْعَ تَنَاقُضٍ، لِأَنَّ إِتْيَانَ السُّنَّةِ فِي بَعْضِ الْأَوْقَاتِ لَا يُسَمَّى بِدْعَةً، مَعَ أَنَّ عَمَلَ النَّاسِ فِي الْوَقَّتَيْنِ الْمَذْكُورَيْنِ لَيْسَ عَلَى وَجْهِ الْإِسْتِحْبَابِ الْمَشْرُوعِ، فَإِنَّ مَحَلَّ الْمُصَافَحَةِ الْمَشْرُوعَةِ أَوَّلُ الْمُلَاقَاةِ، وَقَدْ يَكُونُ جَمَاعَةٌ يَتَلَقَّوْنَ مِنْ غَيْرِ مُصَافِحَةٍ، وَيَتَصَاحَبُونَ بِالْكَلَامِ وَمُذَاكِرَةِ الْعِلْمِ وَغَيْرِهِ مَدَّةً مَدِيدَةً، ثُمَّ إِذَا صَلَّوْا يَتَصَافَحُونَ، فَأَيْنَ هَذَا مِنَ السُّنَّةِ الْمَشْرُوعَةِ؟ وَلِهَذَا صَرَّحَ بَعْضُ عُلَمَائِنَا بِأَنَّهَا مَكْرُوهَةٌ حَيْثُذِ، وَأَنَّهَا مِنَ الْبِدْعِ الْمَذْمُومَةِ، نَعَمْ، لَوْ دَخَلَ أَحَدٌ فِي الْمَسْجِدِ وَالنَّاسُ فِي الصَّلَاةِ، أَوْ عَلَى إِرَادَةِ الشُّرُوعِ فِيهَا، فَبَعْدَ الْفَرَاغِ لَوْ صَافَحَهُمْ، لَكِنْ بِشَرْطِ سَبْقِ السَّلَامِ عَلَى الْمُصَافِحَةِ، فَهَذَا مِنْ جُمْلَةِ الْمُصَافِحَةِ الْمَسْنُونَةِ بِلا شُبْهَةٍ.

”علامہ نووی رحمہ اللہ کے کلام میں واضح طور پر کچھ تناقض ہے۔ کسی سنت پر بعض اوقات عمل کرنا تو بدعت نہیں، نیز مذکورہ دونوں اوقات (فجر وعصر کی نماز کے بعد) میں لوگوں کا مصافحہ کرنا مستحب و مشروع طور پر نہیں ہوتا، لیکن جو مصافحہ شریعت سے ثابت ہے، اس کا محل ملاقات ہے۔ یہاں ایسا ہوتا ہے کہ لوگ آپس میں بغیر مصافحہ کے ملتے ہیں، بہت دیر تک باہم بات چیت بھی کرتے ہیں اور ان کے مابین علمی مذاکرہ وغیرہ بھی ہوتا ہے، پھر جب وہ نماز



پڑھتے ہیں، تو ایک دوسرے سے مصافحہ کرنے لگتے ہیں۔ اس طرزِ عمل کا مسنون طریقہ سے کیا تعلق ہے؟ اسی لیے ہمارے بعض علماء کرام نے اس صورت میں مصافحہ کو مکروہ اور بدعتِ مذمومہ قرار دیا ہے۔ ہاں، اگر کوئی شخص ایسے وقت میں مسجد کے اندر داخل ہوا، جب لوگوں نے نماز شروع کر رکھی تھی یا وہ نماز شروع کرنے والے تھے، تو نماز سے فارغ ہو کر ان سے مصافحہ کر سکتا ہے، لیکن اس کے لیے بھی شرط یہ ہے کہ پہلے سلام کہے، پھر مصافحہ کرے۔ یہ طریقہ بلاشبہ مسنون مصافحہ ہے۔“ (مرقاۃ المفاتیح شرح مشکاة المصابیح: 458/8)

نیز اہل علم نے اس مصافحہ کو بدعت قرار دیا ہے، جیسا کہ:

❁ علامہ، عز الدین، عبدالسلام، مقدسی رحمہ اللہ (م: 678ھ) فرماتے ہیں:

الْمُصَافَحَةُ عَقِيبَ الصُّبْحِ وَالْعَصْرِ مِنَ الْبِدْعِ، إِلَّا الْقَادِمَ لَمْ يَجْتَمِعْ بِمَنْ يُصَافِحُهُ قَبْلَ الصَّلَاةِ؛ فَإِنَّ الْمُصَافَحَةَ مَشْرُوعَةٌ عِنْدَ الْقُدُومِ.

”نماز فجر و عصر کے بعد مصافحہ کرنا بدعت ہے۔ سوائے اس شخص کے جو ایسے

وقت میں آئے کہ جس سے مصافحہ کر رہا ہے، نماز سے پہلے اس سے مل نہ سکا ہو،

کیونکہ آتے وقت مصافحہ کرنا مشروع ہے۔“ (فتاویٰ العزّ عبد السلام، ص: 389)

❁ شیخ الاسلام، ابن تیمیہ رحمہ اللہ (661-728ھ) سے جب پوچھا گیا کہ نماز

کے بعد مصافحہ سنت ہے یا نہیں، تو آپ رحمہ اللہ نے یہ جواب دیا:

الْمُصَافَحَةُ عَقِيبَ الصَّلَاةِ لَيْسَتْ مَسْنُونَةً، بَلْ هِيَ بِدْعَةٌ.

”نماز کے بعد مصافحہ مسنون نہیں، بلکہ یہ تو بدعت ہے۔“

(مجموع الفتاوی: 339/23)





✽ علامہ ادریس بن بیکدن بن عبد اللہ ترکمانی (م: 800ھ) لکھتے ہیں:  
وَأَمَّا الْمُصَافِحَةُ فِي الصَّلَاتَيْنِ؛ بَعْدَ صَلَاةِ الْعَصْرِ وَبَعْدَ صَلَاةِ  
الصُّبْحِ، فَبِدْعَةٌ مِّنَ الْبِدْعِ الَّتِي --- لَا أَصْلَ لَهَا فِي الشَّرْعِ،  
وَاخْتَارَ بَعْضُ الْعُلَمَاءِ تَرْكَهَا، لِأَنَّهَا زِيَادَةٌ فِي الدِّينِ .

”عصر و فجر کی دونوں نمازوں کے بعد مصافحہ کرنا ان بدعات میں سے ہے جن کی -- شریعت میں کوئی دلیل موجود نہیں۔ بعض علماء کرام نے اسے ترک کرنا ہی پسند کیا ہے، کیونکہ یہ دین میں اضافہ ہے۔“

(اللمع في الحوادث والبدع: 1/283)

✽ علامہ محمد بن محمد، ابن الحاج رحمہ اللہ (م: 737ھ) فرماتے ہیں:  
وَيَنْبَغِي لَهُ أَنْ يَمْنَعَ مَا أَحَدَثُوهُ مِنَ الْمُصَافِحَةِ بَعْدَ صَلَاةِ  
الصُّبْحِ وَبَعْدَ صَلَاةِ الْعَصْرِ وَبَعْدَ صَلَاةِ الْجُمُعَةِ، بَلْ زَادَ  
بَعْضُهُمْ فِي هَذَا الْوَقْتِ فِعْلَ ذَلِكَ بَعْدَ الصَّلَوَاتِ الْخَمْسِ،  
وَذَلِكَ كُلُّهُ مِنَ الْبِدْعِ، وَمَوْضِعُ الْمُصَافِحَةِ فِي الشَّرْعِ إِنَّمَا  
هُوَ عِنْدَ لِقَاءِ الْمُسْلِمِ لِأَخِيهِ، لَا فِي أَذْبَارِ الصَّلَوَاتِ الْخَمْسِ،  
وَذَلِكَ كُلُّهُ مِنَ الْبِدْعِ، فَحَيْثُ وَضَعَهَا الشَّرْعُ نَضَعُهَا، فَيَنْهَى  
عَنْ ذَلِكَ، وَيُزَجَّرُ فَاعِلُهُ، لِمَا أَتَى مِنْ خِلَافِ السُّنَّةِ .

”نمازی کو چاہیے کہ وہ نماز فجر و عصر اور جمعہ کے بعد اس مصافحہ سے باز رہے، جسے لوگوں نے دین میں اضافہ کر کے رواج دیا ہے۔ بعض لوگوں نے تو اس میں اور اضافہ کیا اور پانچوں نمازوں کے بعد ایسا کرنے لگے ہیں۔ یہ



سب بدعات ہیں۔ شریعت میں مصافحہ کا وقت مسلمان کا اپنے مسلمان بھائی سے ملنا ہے، نہ کہ پانچوں نمازوں کے بعد۔ اس طرح کے سارے کام بدعت ہیں۔ شریعت نے جس کام کو جیسے رکھا ہے، ہم ویسے ہی رکھیں گے۔ اس کام سے روکا جائے اور ایسا کرنے والے کو ڈانٹا جائے، کیونکہ اس نے خلاف سنت فعل کا ارتکاب کیا ہے۔“ (المدخل: 223/2)

✽ علامہ ابن عابدین، شامی، حنفی (1198-1252ھ) لکھتے ہیں:

تُكْرَهُ الْمُصَافَحَةُ بَعْدَ آدَاءِ الصَّلَاةِ بِكُلِّ حَالٍ، لِأَنَّ الصَّحَابَةَ رَضِيَ اللَّهُ عَنْهُمْ مَا صَافَحُوا بَعْدَ آدَاءِ الصَّلَاةِ، وَلَإِنَّهَا مِنْ سُنَنِ الرَّوَافِضِ .

”نماز ادا کرنے کے بعد مصافحہ کرنا بہر صورت مکروہ ہے، کیونکہ صحابہ کرام رضی اللہ عنہم نے کبھی نماز کی ادائیگی کے بعد مصافحہ نہیں کیا، نیز یہ رافضیوں کا طریقہ ہے۔“

(رد المحتار علی الدر المختار، المعروف بہ فتاویٰ شامی 381/6)

✽ علامہ، عبدالحی، لکھنوی، حنفی (1264-1304ھ) اس کے بدعت ہونے کو

یوں بیان کرتے ہیں:

قَدْ شَاعَ فِي عَصْرِنَا هَذَا فِي أَكْثَرِ الْبِلَادِ، وَخُصُوصًا فِي بِلَادِ الدَّكْنِ، الَّتِي هِيَ مَنَبُعُ الْبِدْعِ وَالْفِتَنِ، أَمْرَانِ يَنْبَغِي تَرْكُهُمَا؛ أَحَدُهُمَا أَنَّهُمْ لَا يُسَلِّمُونَ عِنْدَ دُخُولِ الْمَسْجِدِ، وَقَتَ صَلَاةِ الْفَجْرِ، بَلْ يَدْخُلُونَ وَيُصَلُّونَ السُّنَّةَ، ثُمَّ يُصَلُّونَ الْفَرَضَ، وَيُسَلِّمُونَ بَعْضُهُمْ عَلَى بَعْضٍ بَعْدَ الْفَرَاغِ مِنْهُ، وَمِنْ تَوَابِعِهِ،



وَهَذَا أَمْرٌ قَبِيحٌ، فَإِنَّ السَّلَامَ إِنَّمَا هُوَ سُنَّةٌ عِنْدَ الْمَلَاقَةِ، كَمَا ثَبَتَ ذَلِكَ فِي الْأَخْبَارِ، لَا فِي أَثْنَاءِ الْمُجَالَسَةِ، وَثَانِيهِمَا أَنََّّهُمْ يُصَافِحُونَ بَعْدَ الْفَرَاغِ مِنْ صَلَاةِ الْفَجْرِ وَالْعَصْرِ، وَصَلَاةِ الْعِيدَيْنِ وَالْجُمُعَةِ، مَعَ أَنَّ مَشْرُوعِيَّةَ الْمُصَافَحَةِ أَيْضًا، إِنَّمَا هِيَ عِنْدَ أَوَّلِ الْمَلَاقَةِ.

”ہمارے موجودہ زمانے میں اکثر علاقوں، خصوصاً دکن کے علاقوں، جو بدعتوں اور فتنوں کا گڑھ ہیں، میں دو کام رواج پا گئے ہیں، جن کو ترک کرنا ضروری ہے۔ ایک تو یہ کہ لوگ نماز فجر کے وقت مسجد میں داخل ہوتے ہوئے سلام نہیں کہتے، بلکہ داخل ہو کر سنتیں ادا کرتے ہیں، پھر فرض ادا کرنے اور اذکار کرنے کے بعد ایک دوسرے کو سلام کہتے ہیں۔ یہ ایک فتنہ امر ہے، کیونکہ سلام کہنا تو ملاقات کے وقت سنت ہے، جیسا کہ احادیث سے ثابت ہے، نہ کہ مجلس کے دوران۔ دوسرے یہ کہ وہ نماز فجر وعصر، عیدین اور جمعہ کے بعد مصافحہ کرتے ہیں، حالانکہ مصافحہ بھی ملاقات کے شروع ہی میں سنت ہے۔“

(السعاية في الكشف عما في شرح الوقاية، ص: 264)

## الحاصل :

نمازوں کے بعد مصافحہ کرنا بدعت ہے، شریعت میں اس کی کوئی دلیل نہیں۔  
دُعا ہے کہ اللہ تعالیٰ ہمیں بدعات سے محفوظ فرمائے اور سنتِ رسول کے مطابق زندگی بسر کرنے کی توفیق دے۔ آمین!



ابن الحسن محمدی

## تکبیراتِ عیدین میں رفع الیدین

تکبیراتِ عیدین میں رفع الیدین رسول اللہ ﷺ سے ثابت ہے، جیسا کہ:

سیدنا عبد اللہ بن عمر رضی اللہ عنہما بیان کرتے ہیں:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا قَامَ إِلَى الصَّلَاةِ رَفَعَ يَدَيْهِ، حَتَّى إِذَا كَانَتْ حَذْوُ مَنْكِبَيْهِ كَبَّرَ، ثُمَّ إِذَا أَرَادَ أَنْ يَرْكَعَ رَفَعَهُمَا، حَتَّى يَكُونَا حَذْوُ مَنْكِبَيْهِ، كَبَّرَ وَهُمَا كَذَلِكَ، فَرَكَعَ، ثُمَّ إِذَا أَرَادَ أَنْ يَرْفَعَ صُلْبَهُ رَفَعَهُمَا، حَتَّى يَكُونَا حَذْوُ مَنْكِبَيْهِ، ثُمَّ قَالَ: سَمِعَ اللَّهُ لِمَنْ حَمِدَهُ، ثُمَّ يَسْجُدُ، فَلَا يَرْفَعُ يَدَيْهِ فِي السُّجُودِ، وَرَفَعَهُمَا فِي كُلِّ رُكْعَةٍ وَتَكْبِيرَةٍ كَبَّرَهَا قَبْلَ الرُّكُوعِ، حَتَّى تَنْقَضِيَ صَلَاتُهُ.

”رسول اللہ ﷺ جب نماز کے لیے کھڑے ہوتے، تو دونوں ہاتھوں کو بلند فرماتے، حتیٰ کہ جب وہ کندھوں کے برابر ہو جاتے، تو آپ ﷺ ’اللہ اکبر‘ کہتے۔ پھر جب رکوع کا ارادہ فرماتے، تو دونوں ہاتھوں کو اٹھاتے، حتیٰ کہ وہ کندھوں کے برابر ہو جاتے، اسی حالت میں آپ ’اللہ اکبر‘ کہتے۔ پھر رکوع فرماتے۔ جب آپ رکوع سے اپنی کمر اٹھانے کا ارادہ فرماتے، تو دونوں ہاتھوں کو کندھوں تک اٹھاتے، پھر ’سمع اللہ لمن حمد‘ کہتے۔ پھر سجدہ کرتے، لیکن سجدے میں رفع الیدین نہیں فرماتے تھے، البتہ ہر رکوع اور رکوع سے پہلے ہر



تکبیر پر رفع الیدین فرماتے تھے، حتیٰ کہ اسی طرح آپ کی نماز مکمل ہو جاتی۔“

(سنن أبي داود: 722، المنتقى لابن الجارود: 178، والسیاق له، وسنده حسن)

اس حدیث سے ثابت ہوتا ہے کہ رکوع سے پہلے کہی جانے والی ہر تکبیر پر رسول اکرم ﷺ رفع الیدین فرماتے تھے۔ تکبیراتِ عیدین بھی چونکہ رکوع سے پہلے ہوتی ہیں، لہذا ان میں رفع الیدین کرنا سنتِ نبوی سے ثابت ہے۔

ائمہ حدیث نے بھی اس حدیث کو تکبیراتِ عیدین میں رفع الیدین پر دلیل بنایا ہے۔

**امام شافعی رحمہ اللہ :**

امام، ابو عبد اللہ، محمد بن ادریس، شافعی رحمہ اللہ (150-204ھ) فرماتے ہیں:

وَيَرْفَعُ يَدَيْهِ فِي كُلِّ تَكْبِيرَةٍ عَلَى جَنَازَةِ خَبْرًا، وَقِيَاسًا عَلَى أَنَّهُ تَكْبِيرٌ وَهُوَ قَائِمٌ، وَفِي كُلِّ تَكْبِيرٍ الْعِيدَيْنِ .

”نمازِ جنازہ اور عیدین کی ہر تکبیر پر رفع الیدین کیا جائے گا، حدیثِ نبوی کی بنا پر بھی اور یہ قیاس کرتے ہوئے بھی کہ قیام کی تکبیر پر رفع الیدین کیا جاتا ہے۔“

(الأم: 127/1)

**امام ابن منذر رحمہ اللہ :**

امام، ابوبکر، محمد بن ابراہیم، ابن منذر، نیشاپوری رحمہ اللہ (242-319ھ) فرماتے ہیں:

وَلِأَنَّ النَّبِيَّ صَلَّى اللَّهُ عَلَيْهِ وَسَلَّمَ لَمَّا بَيَّنَّ رَفَعَ الْيَدَيْنِ فِي كُلِّ تَكْبِيرَةٍ يُكَبِّرُهَا الْمَرْءُ وَهُوَ قَائِمٌ، وَكَانَتْ تَكْبِيرَاتُ الْعِيدَيْنِ وَالْجَنَازَةِ فِي مَوْضِعِ الْقِيَامِ، ثَبَتَ رَفَعُ الْيَدَيْنِ فِيهَا.....

”اس لیے بھی کہ نبی اکرم ﷺ نے قیام میں ہر تکبیر پر رفع الیدین بیان فرمایا ہے

اور عیدین و جنازہ کی تکبیرات بھی قیام ہی میں ہیں، لہذا ان تکبیرات میں رفع الیدین ثابت ہو گیا۔“ (الأوسط في السنن والإجماع والاختلاف: 428/5)

نیز فرماتے ہیں:

سَنَّ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَرْفَعَ الْمُصَلِّي يَدَيْهِ إِذَا افْتَتَحَ الصَّلَاةَ، وَإِذَا رَكَعَ، وَإِذَا رَفَعَ رَأْسَهُ مِنَ الرُّكُوعِ، وَكُلُّ ذَلِكَ تَكْبِيرٌ فِي حَالِ الْقِيَامِ، فَكُلُّ مَنْ كَبَّرَ فِي حَالِ الْقِيَامِ رَفَعَ يَدَيْهِ اسْتِدْلَالًا بِالسُّنَّةِ .

”رسول اللہ ﷺ نے نماز شروع کرتے وقت، رکوع جاتے وقت اور رکوع سے سر اٹھاتے وقت رفع الیدین کرنے کو سنت بنایا ہے۔ یہ ساری صورتیں قیام کی حالت میں تکبیر کی ہیں۔ لہذا جو بھی شخص قیام کی حالت میں تکبیر کہے گا، وہ اسی سنت سے استدلال کرتے ہوئے رفع الیدین کرے گا۔“

(الأوسط: 4/282)

### امام بیہقی رحمہ اللہ :

امام، ابوبکر، احمد بن حسین، بیہقی رحمہ اللہ، (384-458ھ) نے مذکورہ بالا حدیث پر یوں

باب قائم فرمایا ہے: بَابُ رَفْعِ الْيَدَيْنِ فِي تَكْبِيرِ الْعِيدِ .

”عید کی تکبیرات میں رفع الیدین کا بیان۔“ (السنن الكبرى: 3/411)

### امام اوزاعی رحمہ اللہ :

امام عبد الرحمن بن عمرو، اوزاعی رحمہ اللہ، (م: 157ھ) سے تکبیرات عیدین میں رفع

الیدین کے بارے میں پوچھا گیا، تو انہوں نے فرمایا:

نَعَمْ، اِرْفَعْ يَدَيْكَ مَعَ كُلِّهِنَّ .

”ہاں، تمام تکبیرات کے ساتھ رفع الیدین کرو۔“

(أحكام العیدین للفریابی : 136، وسندہ صحیح)

**امام مالک رحمہ اللہ :**

امام مالک بن انس رحمہ اللہ (93-179ھ) سے پوچھا گیا، تو انہوں نے فرمایا:

نَعَمْ، اِرْفَعْ يَدَيْكَ مَعَ كُلِّ تَكْبِيرَةٍ، وَلَمْ أَسْمَعْ فِيهِ شَيْئًا .

”ہاں، ہر تکبیر کے ساتھ رفع الیدین کرو، میں نے اس بارے میں کوئی

اختلاف نہیں سنا۔“ (أحكام العیدین للفریابی : 137، وسندہ صحیح)

**امام احمد بن حنبل رحمہ اللہ :**

امام اہل سنت، احمد بن حنبل رحمہ اللہ (164-241ھ) فرماتے ہیں:

يَرْفَعُ يَدَيْهِ فِي كُلِّ تَكْبِيرَةٍ . ”ہر تکبیر کے ساتھ رفع الیدین کرے گا۔“

(مسائل الإمام أحمد برواية أبي داود : 87)

**امام اسحاق بن راہویہ رحمہ اللہ :**

امام اسحاق بن راہویہ رحمہ اللہ (161-238ھ) کا بھی یہی مذہب ہے۔

(مسائل الإمام أحمد وإسحاق : 8/4054، م : 2890)

**احناف کا موقف :**

احناف مقلدین بھی عیدین کی زائد تکبیروں میں رفع الیدین کے قائل ہیں، لیکن ان

کی دلیل امام ابراہیم نخعی رحمہ اللہ کی طرف منسوب ایک قول ہے، جو کہ ان سے ثابت نہیں۔

وہ قول یوں ہے:



تُرْفَعُ الْأَيْدِي فِي سَبْعِ مَوَاطِنَ؛ فِي افْتِتَاحِ الصَّلَاةِ، وَفِي التَّكْبِيرَاتِ لِلْقُنُوتِ فِي الْوُتْرِ، وَفِي الْعِيدَيْنِ ----- .

”سات مواقع پر رفع الیدین کیا جائے گا؛ نماز کے شروع میں، ورتوں میں قنوت

کی تکبیرات میں، عیدین میں۔۔۔“ (شرح معانی الآثار للطحاوی: 2/178)

یہ قول سخت ترین ”ضعیف“ ہے، کیونکہ:

① اس کے راوی شعیب بن سلیمان بن سلیم کیسانی کی توثیق نہیں مل سکی۔

② قاضی ابو یوسف، یعقوب بن ابراہیم جمہور محدثین کرام کے نزدیک

”ضعیف“ ہے۔

اس کے بارے میں امام بخاری رحمہ اللہ فرماتے ہیں: تَرَكُوهُ .

”محدثین کرام نے اسے چھوڑ دیا تھا۔“ (التاریخ الكبير: 8/397، ت: 3463)

③ اس کے راوی نعمان بن ثابت بھی باتفاق محدثین ”ضعیف“ ہیں۔

معلوم ہوا کہ احناف کے پاس تکبیرات عیدین میں رفع الیدین کے ثبوت پر کوئی دلیل نہیں۔ اگر وہ حدیث پر عمل کریں، تو رکوع جاتے اور سر اٹھاتے وقت کا رفع الیدین بھی ان کے گلے پڑ جائے گا، جس سے وہ بھاگتے ہیں، کیونکہ حدیث میں تو قاعدہ و کلیہ بیان ہوا ہے کہ رکوع سے پہلے کہی گئی ہر تکبیر پر رفع الیدین کرنا سنت نبوی ہے۔ اس سے یہ بھی معلوم ہوا کہ حدیث کے ایک ایک جزو پر اہل حدیث کا عمل ہے۔ والحمد للہ!

اس کے برعکس احناف ایک طرف تو رکوع جاتے اور سر اٹھاتے وقت کے رفع الیدین کے تارک ہیں، تو دوسری طرف عیدین کی زائد تکبیرات میں رفع الیدین کے قائل ہیں اور اس کے ساتھ ساتھ نماز جنازہ کی تکبیرات میں رفع الیدین کے قائل نہیں۔

اللہ تعالیٰ ہمیں تمام عبادات میں سنت رسول کو اپنانے کی توفیق عطا فرمائے۔ آمین!





ابو عبد اللہ صام

# عورت اور زیارتِ قبور

عورتوں کے لیے قبرستان کی زیارت جائز ہے یا نہیں، اس میں کچھ اختلاف پایا جاتا ہے، لیکن رائج موقف کے مطابق عورت کے لیے زیارتِ قبور بالکل جائز ہے۔ دراصل پہلے عورتوں کو قبرستان میں جانے سے منع کیا گیا تھا، لیکن یہ ممانعت منسوخ ہو گئی اور عورتوں کو قبرستان جانے کی اجازت دے دی گئی۔

پہلے ممانعت والی حدیث ملاحظہ فرمائیں اور پھر اس کی منسوخی کے دلائل۔

## ممانعت والی حدیث :

فقیر امت، سیدنا ابو ہریرہ رضی اللہ عنہ کا بیان ہے:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَعَنَ زَوَّارَاتِ الْقُبُورِ .

”رسول اللہ صلی اللہ علیہ وسلم نے بہت زیادہ قبرستان جانے والی عورتوں پر لعنت فرمائی۔“

(مسند الإمام أحمد: 337/2، 356، سنن الترمذی: 1056، وقال: حسنٌ صحيحٌ،

سنن ابن ماجہ: 1576، صحيح ابن حبان: 3178، وسنده حسنٌ)

## یہ ممانعت منسوخ ہے :

قبروں کی زیارت سے مردوں اور عورتوں سب کو منع کیا گیا تھا، لیکن بعد میں یہ ممانعت منسوخ کر کے سب کو اجازت دے دی گئی۔ یہ حدیث اس دور کی ہے، جب قبروں کی زیارت منع تھی۔

امام حاکم رحمہ اللہ اس اور اس جیسی دیگر احادیث کے بارے میں فرماتے ہیں:



وَهَذِهِ الْأَحَادِيثُ الْمَرْوِيَّةُ فِي النَّهْيِ عَنْ زِيَارَةِ الْقُبُورِ مَنْسُوخَةٌ.

”زیارتِ قبور سے ممانعت کے بارے میں مروی یہ احادیث منسوخ ہیں۔“

(المستدرک علی الصحیحین: 1385)

امام حاکم رحمہ اللہ کی یہ بات بالکل درست ہے، درج ذیل دلائل بھی اسی موقف کی تائید کرتے ہیں۔

## دلیل نمبر ① :

عبداللہ بن ابوملکہ تابعی رحمہ اللہ بیان کرتے ہیں :

إِنَّ عَائِشَةَ أَقْبَلَتْ ذَاتَ يَوْمٍ مِنَ الْمَقَابِرِ، فَقُلْتُ لَهَا : يَا أُمَّ الْمُؤْمِنِينَ ! مِنْ أَيْنَ أَقْبَلْتِ؟ قَالَتْ : مِنْ قَبْرِ أَخِي عَبْدِ الرَّحْمَنِ ابْنِ أَبِي بَكْرٍ، فَقُلْتُ لَهَا : أَلَيْسَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ نَهَى عَنْ زِيَارَةِ الْقُبُورِ؟ قَالَتْ : نَعَمْ، كَانَ قَدْ نَهَى، ثُمَّ أَمَرَ بِزِيَارَتِهَا.

”سیدہ عائشہ رضی اللہ عنہا ایک دن قبرستان کی جانب سے آئیں، تو میں نے ان سے دریافت کیا: مؤمنوں کی ماں! آپ کہاں سے آئی ہیں؟ انہوں نے فرمایا: اپنے بھائی عبدالرحمن بن ابوبکر رضی اللہ عنہ کی قبر سے۔ میں نے عرض کیا: کیا رسول اللہ صلی اللہ علیہ وسلم نے قبروں کی زیارت سے منع نہیں فرمایا تھا؟ سیدہ رضی اللہ عنہا فرمانے لگیں: جی منع تو فرمایا تھا، لیکن بعد میں قبروں کی زیارت کا حکم فرما دیا تھا۔“

(المستدرک علی الصحیحین للحاکم: 1/376، السنن الکبریٰ للبیہقی: 78/3،

التمہید لما فی المؤطّأ من المعانی والأسانید: 3/233، وسندہ صحیح)



حافظ ذہبی رحمہ اللہ نے اس حدیث کو ”صحیح“ قرار دیا ہے۔ (تلخیص المستدرک: 1/376)

حافظ عراقی رحمہ اللہ نے اس کی سند کو ”جید“ کہا ہے۔ (تخریج أحادیث الإحياء: 6/2608)

حافظ بوسری لکھتے ہیں: هَذَا إِسْنَادٌ صَحِيحٌ، رِجَالُهُ ثِقَاتٌ.

”یہ سند صحیح اور اس کے راوی ثقہ ہیں۔“ (مصباح الزجاجة: 568)

سنن ابن ماجہ (1570) کے الفاظ یوں ہیں:

رَخَّصَ فِي زِيَارَةِ الْقُبُورِ.

”پھر آپ ﷺ نے قبروں کی زیارت کرنے کی اجازت دے دی۔“

### دلیل نمبر ② :

سیدنا بریدہ السلمی رضی اللہ عنہ کا بیان ہے کہ رسول اللہ ﷺ نے ارشاد فرمایا:

«نَهَيْتُكُمْ عَنْ زِيَارَةِ الْقُبُورِ، فَزُورُوهَا».

”میں تمہیں قبروں کی زیارت سے منع کرتا تھا، لیکن اب تم قبرستان چلے جایا

کرو۔“ (صحیح مسلم: 977)

یہ حدیث پاک عام ہے، جس میں مرد و عورت دونوں شامل ہیں۔ مذکورہ بالا حدیث

بھی یہی بتاتی ہے۔

### دلیل نمبر ③ :

سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

«فَزُورُ الْقُبُورِ، فَإِنَّهَا تَذَكِّرُ الْمَوْتَ».

”تم قبروں کی زیارت کیا کرو، کیونکہ یہ موت کی یاد دلاتی ہیں۔“

(صحیح مسلم: 976)



یہ حدیث بھی عام ہے، کیونکہ موت کی یاد مرد و عورت دونوں کی ضرورت ہے۔

### دلیل نمبر ④ :

سیدہ عائشہ رضی اللہ عنہا نے رسول اکرم ﷺ سے عرض کیا: جب میں قبرستان جاؤں، تو کیا دُعا کروں؟ اس پر آپ ﷺ نے ارشاد فرمایا: قبرستان کی زیارت کے وقت یہ دُعا کیجیے:

«السَّلَامُ عَلَى أَهْلِ الدِّيَارِ مِنَ الْمُؤْمِنِينَ وَالْمُسْلِمِينَ، وَيَرْحَمُ اللَّهُ الْمُسْتَقْدِمِينَ مِنَّا وَالْمُسْتَأْخِرِينَ، وَإِنَّا إِنْ شَاءَ اللَّهُ بِكُمْ لَلْآحِقُونَ».

”ان گھروں والے مومنوں اور مسلمانوں پر سلامتی ہو۔ اللہ تعالیٰ پہلے اور بعد میں آنے والوں سب پر رحم فرمائے۔ ہم بھی اللہ نے چاہا تو تم سے ضرور ملنے والے ہیں۔“ (صحیح مسلم: 314/1، ح: 103/974)

اس حدیث سے بھی واضح طور پر معلوم ہوتا ہے کہ عورت قبرستان جاسکتی ہے، ورنہ رسول اکرم ﷺ سیدہ عائشہ رضی اللہ عنہا کو یہ بتاتے کہ عورت کا قبرستان میں جانا ہی جائز نہیں، تو وہ دُعا کیا کرے گی؟

### دلیل نمبر ⑤ :

سیدنا انس بن مالک رضی اللہ عنہ کا بیان ہے کہ رسول اکرم ﷺ کا گزر ایسی عورت کے پاس سے ہوا، جو ایک قبر پر بیٹھی رو رہی تھی۔ آپ ﷺ نے اسے فرمایا:

«اتَّقِي اللَّهَ، وَاصْبِرِي». «اللَّهُ سَعْدٌ جَائِيٌّ أَوْ صَرْبٌ كَائِيٌّ».

نیز فرمایا: «إِنَّمَا الصَّبْرُ عِنْدَ الصَّدْمَةِ الْأُولَى».

”کامل صبر وہی ہے، جو مصیبت و پریشانی کے شروع سے کیا جائے۔“

(صحیح البخاری: 171/1، ح: 1283، صحیح مسلم: 926)



اس حدیث کو امام بخاری رحمہ اللہ نے بَابُ زِيَارَةِ الْقُبُورِ (قبروں کی زیارت کا بیان) میں بیان کرتے ہوئے یہ بتایا ہے کہ عورت قبرستان جاسکتی ہے۔ یہی وجہ ہے کہ نبی اکرم ﷺ نے اس عورت کو اللہ تعالیٰ سے ڈرنے اور صبر کرنے کا حکم تو دیا، لیکن قبرستان میں آنے سے منع نہیں فرمایا۔ عورتوں کو چاہیے کہ وہ اپنے پیاروں کی قبروں پر جا کر ان کے لیے دُعا کریں، موت کو یاد کریں اور آخرت کی فکر کو تازہ کریں، وہاں بے صبری کا مظاہرہ ہرگز نہ کریں۔

### دلیل نمبر ⑥ :

ام المؤمنین، سیدہ عائشہ رضی اللہ عنہا کے بھائی عبد الرحمن بن ابوبکر رضی اللہ عنہما فوت ہو گئے، جب ان کی میت مکہ مکرمہ میں لائی گئی، تو سیدہ رضی اللہ عنہما سفر پر تھیں۔ جب مکہ پہنچیں، تو فرمایا: مجھے ان کی قبر دکھاؤ۔ لوگوں نے قبر دکھائی، تو سیدہ رضی اللہ عنہما نے ان کے لیے دُعا فرمائی۔

(مصنف ابن أبي شيبة: 3/360، وسنده صحيح)

ان دلائل سے ثابت ہوتا ہے کہ عورت کا قبرستان میں جانا جائز ہے۔ شروع میں مردوں اور عورتوں دونوں کو قبرستان میں جانے سے منع فرمایا گیا تھا، لیکن بعد میں دونوں کے لیے جائز کر دیا گیا۔

### تنبیہ ① :

سیدنا حسان بن ثابت رضی اللہ عنہ سے بھی مروی ہے کہ رسول اللہ ﷺ نے بکثرت قبرستان جانے والی عورتوں پر لعنت فرمائی ہے۔ (مسند الإمام أحمد: 3/442، سنن ابن ماجہ: 1574، المعجم الكبير للطبراني: 3591)

لیکن اس کی سند امام سفیان ثوری رحمہ اللہ کی ”تدلیس“ کی وجہ سے ”ضعیف“ ہے۔

اسی طرح سیدنا ابن عباس رضی اللہ عنہما سے بھی یہی مروی ہے۔ (مسند الإمام أحمد: 1/229،

سنن أبي داود: 3236، سنن الترمذي: 320، سنن النسائي: 2043)



اس کی سند بھی ”ضعیف“ ہے، کیونکہ ابوصالح بازام کے بارے میں حافظ نووی رحمہ اللہ فرماتے ہیں:

قَالَ الْكَثَرُونَ: لَا يُحْتَجُّ بِهِ .

”اکثر اہل علم کہتے ہیں کہ اس کی بیان کردہ حدیث کو دلیل نہیں بنایا جاسکتا۔“

(خلاصة الأحكام: 2/1044)

اس کے بارے میں حافظ ابن حجر رحمہ اللہ فرماتے ہیں:

وَالْجُمْهُورُ عَلَى أَنَّ أَبَا صَالِحٍ، هُوَ مَوْلَى أُمِّ هَانِئٍ، وَهُوَ ضَعِيفٌ .

”جمہور محدثین کے نزدیک ابوصالح، ام ہانی کا غلام ہے اور یہ ضعیف راوی ہے۔“ (التلخیص الحبیبر: 2/137، ح: 798)

## تنبیہ ② :

سیدنا عبد اللہ بن عمرو بن عاص رضی اللہ عنہما سے منسوب ایک روایت کا مفہوم یہ ہے کہ رسول اکرم ﷺ نے سیدہ فاطمہ رضی اللہ عنہا سے دریافت فرمایا کہ وہ گھر سے باہر کیوں گئیں تھیں؟ انہوں نے عرض کیا: میت کے گھر والوں سے تعزیت کے لیے گئی تھی۔ فرمایا: شاید آپ ان کے ساتھ قبرستان بھی گئیں تھیں؟ عرض کیا: اللہ کی پناہ کہ میں قبرستان میں جاؤں۔ میں نے تو اس بارے میں آپ سے سن بھی رکھا ہے۔ اس پر آپ ﷺ نے فرمایا:

«لَوْ بَلَغَتْهَا مَعَهُمْ؛ مَا رَأَيْتِ الْجَنَّةَ، حَتَّى يَرَاهَا جَدُّ أَبِيكَ» .

”اگر آپ ان لوگوں کے ساتھ قبرستان چلی جاتیں، تو اس وقت تک جنت کونہ دیکھ پاتیں، جب تک آپ کے پردادا اسے نہ دیکھ لیتے۔“

(مسند الإمام أحمد: 2/168، 223، سنن أبي داود: 3123، سنن النسائي: 1881)

المستدرک علی الصحیحین للحاکم (373/1)

اس حدیث کو امام ابن حبان رحمہ اللہ (3177) نے ”صحیح“ قرار دیا ہے۔

امام حاکم رحمہ اللہ اسے بیان کرنے کے بعد فرماتے ہیں:  
 هَذَا حَدِيثٌ صَحِيحٌ عَلَى شَرْطِ الشَّيْخَيْنِ .  
 ”یہ حدیث امام بخاری و مسلم کی شرط پر صحیح ہے۔“  
 حافظ ذہبی رحمہ اللہ نے ان کی موافقت بھی کی ہے۔

حافظ منذری رحمہ اللہ (4/357-359) اور حافظ بوسیری (تحف الخیرۃ المبرہ: 508/2) نے اس کی سند کو ”حسن“ اور حافظ ابن قطان فاسی رحمہ اللہ (بیان الوہم والایہام: 5/618، ج: 2837) نے اس حدیث کو ”حسن“ قرار دیا ہے۔

اگرچہ اس کا راوی ربیعہ بن سیف معافری جمہور محدثین کرام کے نزدیک ”موثق، حسن الحدیث“ ہے، لیکن اس کی بیان کردہ یہ روایت ”منکر“ ہے۔

امام بخاری (التاریخ الکبیر: 3/290) اور امام ابن یونس (میزان الاعتدال للذہبی: 43/2) رحمہما اللہ فرماتے ہیں: عِنْدَهُ مَنَاقِبٌ .

”اس نے کئی منکر روایات بیان کی ہیں۔“

امام بخاری رحمہ اللہ یہ بھی فرماتے ہیں: رَوَى أَحَادِيثٌ لَا يُتَابَعُ عَلَيْهِ .

”اس نے کئی منکر روایات بیان کی ہوئی ہیں۔“ (التاریخ الأوسط: 1464)

نیز اسے ”منکر الحدیث“ بھی قرار دیا ہے۔ (أَيْضًا: 1491)

امام ابن حبان رحمہ اللہ فرماتے ہیں: كَانَ يُخْطِئُ كَثِيرًا .

”یہ بہت زیادہ غلطیاں کرتا تھا۔“ (الثقات: 301/6)

علامہ ابو محمد، عبدالحق، اشبیلی رحمہما اللہ فرماتے ہیں:

ضَعِيفُ الْحَدِيثِ، عِنْدَهُ مَنَاقِبٌ .

”اس کی بیان کردہ حدیث ضعیف ہے اور اس نے منکر روایات بیان کی ہیں۔“

(الأحكام الوسطی: 152/2)

حافظ ابن حجر رحمہ اللہ فرماتے ہیں: صَدُوقٌ، لَهُ مَنَاقِبٌ.

”یہ ہے تو سچا، لیکن اس نے کئی منکر روایات بھی بیان کی ہیں۔“

(تقریب التہذیب: 1906)

لہذا یہ روایت ”منکر“ ہے، جو کہ ”ضعیف“ ہی ہوتی ہے۔

اگر اسے ”صحیح“ تسلیم کر بھی لیا جائے، تو مذکورہ دلائل کی روشنی میں یہ منسوخ ہے۔

### تنبیہ ③ :

ایک روایت میں ہے کہ سیدہ عائشہ رضی اللہ عنہا اپنے بھائی عبدالرحمن رضی اللہ عنہ کی قبر پر آئیں اور

کچھ اشعار پڑھ کر کہا:

وَاللّٰهِ ! لَوْ حَضَرْتُكَ مَا دُفِنْتَ إِلَّا حَيْثُ مِتَّ، وَلَوْ شَهِدْتُكَ مَا زُرْتُكَ.

”اللہ کی قسم! اگر میں آپ کی تدفین کے وقت موجود ہوتی، تو آپ کو وہیں دفن

کیا جاتا، جہاں آپ فوت ہوئے تھے اور اگر میں موجود ہوتی، تو آپ کو نہ

دیکھتی۔“ (سنن الترمذی: 1055)

اس روایت کی سند ابن جریج رحمہ اللہ کی ”تدلیس“ کی وجہ سے ”ضعیف“ ہے۔

مصنف عبدالرزاق (517/3) اور الاوسط لابن المنذر (464/5) میں اگرچہ سماع

کی تصریح ہے، لیکن اس سند میں امام عبدالرزاق رحمہ اللہ کی ”تدلیس“ موجود ہے۔ مزید یہ کہ

اس سند میں مذکورہ الفاظ بھی موجود نہیں۔



## فقہ حنفی اور عورت کے لیے قبرستان کی زیارت :

علامہ سرحسی حنفی (م: 483ھ) لکھتے ہیں :

وَالْأَصَحُّ عِنْدَنَا أَنَّ الرُّخْصَةَ ثَابِتَةٌ فِي حَقِّ الرِّجَالِ وَالنِّسَاءِ جَمِيعًا.  
”ہمارے نزدیک رائج بات یہی ہے کہ قبرستان جانے کی رخصت مردوں اور

عورتوں، دونوں کے لیے ثابت ہے۔“ (المبسوط : 10/24)

حنفی مذہب کی معتبر کتاب میں لکھا ہے :

لَا بَأْسَ بِزِيَارَةِ الْقُبُورِ، وَهُوَ قَوْلُ أَبِي حَنِيفَةَ رَحِمَهُ اللَّهُ تَعَالَى،  
وَزَاهِرُ قَوْلِ مُحَمَّدٍ رَحِمَهُ اللَّهُ تَعَالَى يَقْتَضِي الْجَوَازَ لِلنِّسَاءِ  
أَيْضًا، لِأَنَّهُ لَمْ يَخْصَّ الرِّجَالَ.

”قبروں کی زیارت میں کوئی حرج نہیں۔ امام ابوحنیفہ رحمہ اللہ کا یہی قول ہے،  
جبکہ امام محمد رحمہ اللہ کے قول کے ظاہری الفاظ یہ تقاضا کرتے ہیں کہ عورتوں کے  
لیے بھی قبرستان جانا جائز ہے، کیونکہ نبی اکرم ﷺ نے مردوں کو خاص طور پر  
اجازت نہیں دی۔“ (الفتاویٰ الہندیۃ المعروف بہ فتاویٰ عالمگیری: 350/5)

## الحاصل :

عورتوں کا قبرستان جانا جائز ہے، اس میں کوئی قباحت نہیں۔ ممانعت والی احادیث  
منسوخ ہیں اور یہ ممانعت مردوں اور عورتوں، دونوں کے لیے تھی، جو بعد میں ختم کر دی  
گئی۔ البتہ نبی اکرم ﷺ کے فرمان کے مطابق عورت کو قبرستان جا کر صبر سے کام لینا چاہیے  
اور قبرستان کی زیارت کا مقصد صرف موت اور آخرت کی یاد ہونا چاہیے۔



غلام مصطفیٰ طھیر

# مرتد عورت کی شرعی سزا

اگر کوئی مسلمان دین اسلام سے منحرف ہو جائے، تو اسے مرتد کہا جاتا ہے۔ اس کی سزا شریعت اسلامیہ میں یہ ہے کہ اسے قتل کر دیا جائے۔

## دلیل نمبر ① :

عکرمہ مولیٰ ابن عباس رضی اللہ عنہما کا بیان ہے :

أَتَيْتُ عَلِيَّ رَضِيَ اللَّهُ عَنْهُ بِزَنَادِقَةٍ، فَأَحْرَقَهُمْ، فَبَلَغَ ذَلِكَ ابْنَ عَبَّاسٍ، فَقَالَ: لَوْ كُنْتُ أَنَا لَمْ أُحْرِقْهُمْ، لَنَهَيْ رَسُولُ اللَّهِ صَلَّى اللَّهُ عَلَيْهِ وَسَلَّمَ: «لَا تُعَذِّبُوا بِعَذَابِ اللَّهِ»، وَلَقَتَلْتُهُمْ، لِقَوْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ: «مَنْ بَدَّلَ دِينَهُ فَاقْتُلُوهُ».

”سیدنا علی رضی اللہ عنہ کے پاس کچھ مرتد لائے گئے، آپ نے انہیں آگ میں جلا دیا۔ سیدنا عبداللہ بن عباس رضی اللہ عنہما کو جب اس بات کا علم ہوا، تو انہوں نے فرمایا: اگر میں ہوتا، تو انہیں آگ میں نہ جلاتا، کیوں کہ رسول اللہ ﷺ نے اس سے منع کرتے ہوئے فرمایا تھا کہ تم اللہ کا عذاب کسی کو نہ دو۔ میں انہیں قتل کر دیتا، کیونکہ رسول اللہ ﷺ نے ارشاد فرمایا تھا: جو شخص اپنا دین بدل لے، اسے قتل کر دو۔“ (صحیح البخاری: 6922)

حنفی مقلدین نے اس عمومی حکم سے بلا جواز عورت کو مستثنیٰ کر دیا ہے۔ ان کا کہنا ہے کہ مرد مرتد ہو جائے، تو اس کو قتل کیا جائے گا، لیکن عورت مرتد ہو، تو اسے قتل نہیں کیا جائے



گا، بلکہ اسے قید کر دیا جائے گا۔ احناف کا یہ مذہب مذکورہ بالا فرمانِ نبوی کے خلاف ہے، جیسا کہ:

✽ شارح صحیح بخاری، علامہ، ابوالحسن، علی بن خلف بن عبد الملک، ابن بطلال رحمہ اللہ

(م: 449ھ) مذکورہ بالا حدیث کی شرح میں فرماتے ہیں:

وَلَفْظُ [مَنْ] يَصْلُحُ لِلذَّكْرِ وَالْأُنْثَى، فَهُوَ عُمُومٌ يَدْخُلُ فِيهِ الرِّجَالُ وَالنِّسَاءُ، لِأَنَّهُ صَلَّى اللَّهُ عَلَيْهِ وَسَلَّمَ لَمْ يَخْصَّ امْرَأَةً مِّنْ رَّجُلٍ، قَالَ ابْنُ الْمُنْذِرِ: وَإِذَا كَانَ الْكُفْرُ مِنْ أَعْظَمِ الذُّنُوبِ وَأَجَلْ جُرْمٍ اجْتَرَمَهُ الْمُسْلِمُونَ مِنَ الرِّجَالِ وَالنِّسَاءِ، وَلِلَّهِ أَحْكَامٌ فِي كِتَابِهِ، وَحُدُودٌ دُونَ الْكُفْرِ أَلَزَمَهَا عِبَادَهُ، مِنْهَا الزِّنَا، وَالسَّرِقَةُ، وَشُرْبُ الْخَمْرِ، وَحَدُّ الْقَذْفِ، وَالْقِصَاصُ، وَكَانَتْ الْأَحْكَامُ وَالْحُدُودُ الَّتِي هِيَ دُونَ الْإِرْتِدَادِ لَازِمَةً لِلرِّجَالِ وَالنِّسَاءِ، مَعَ عُمُومِ قَوْلِهِ صَلَّى اللَّهُ عَلَيْهِ وَسَلَّمَ: «مَنْ بَدَّلَ دِينَهُ فَاقْتُلُوهُ»، فَكَيْفَ يَجُوزُ أَنْ يُفَرِّقَ أَحَدٌ بَيْنَ أَعْظَمِ الذُّنُوبِ فَيَطْرَحَهُ عَنِ النِّسَاءِ وَيَلْزِمَهُنَّ مَا دُونَ ذَلِكَ؟ هَذَا غَلَطٌ بَيِّنٌ.

”لفظ [مَنْ] مرد و عورت دونوں کے لیے مستعمل ہے۔ اس عموم میں مرد و عورت دونوں شامل ہیں، کیونکہ نبی اکرم ﷺ نے مردوں کو خاص کر کے عورتوں کو اس حکم سے مستثنیٰ قرار نہیں دیا۔ امام ابن منذر رحمہ اللہ فرماتے ہیں: کفر مسلمان مردوں اور عورتوں کی طرف سے کیا جانے والا سب سے بڑا گناہ اور سب سے عظیم جرم ہے اور اللہ تعالیٰ کی کتاب میں بہت سے احکام اور کفر سے کم

جرائم پر حدود مذکور ہیں، مثلاً زنا، چوری، شراب نوشی، قذف کی حد اور قصاص، یہ سب احکام و حدود جو کہ ارتداد سے کم درجہ کے ہیں، یہ مردوں اور عورتوں دونوں کے لیے لازم ہیں (پھر ارتداد میں عورت مستثنیٰ کیسے ہو گئی؟)۔ پھر رسول اللہ ﷺ کا یہ حکم بھی عام ہے کہ جو بھی اپنا دین بدلے، اسے قتل کر دو۔ اس صورت حال میں کسی کے لیے کیسے جائز ہے کہ وہ اس سب سے بڑے گناہ میں مردوں اور عورتوں کی سزا میں فرق کرے اور اس سے عورتوں کو مستثنیٰ کر دے، جبکہ دیگر چھوٹے گناہوں میں اس پر سزا لازم کر دے؟ یہ واضح غلطی ہے۔“

(شرح صحیح البخاری: 8/573-574)

✿ شارح صحیح بخاری، حافظ ابن حجر رحمہ اللہ (771-852ھ) فرماتے ہیں:

وَاسْتُدِلَّ بِهِ عَلَى قَتْلِ الْمُرْتَدَّةِ كَالْمُرْتَدِّ، وَخَصَّهُ الْحَنْفِيَّةُ بِالذَّكْرِ، وَتَمَسَّكُوا بِحَدِيثِ النَّهْيِ عَنْ قَتْلِ النِّسَاءِ، وَحَمَلَ الْجُمْهُورُ النَّهْيَ عَلَى الْكَافِرَةِ الْأَصْلِيَّةِ إِذَا لَمْ تُبَاشِرِ الْقِتَالَ وَلَا الْقَتْلَ، لِقَوْلِهِ فِي بَعْضِ طُرُقِ حَدِيثِ النَّهْيِ عَنْ قَتْلِ النِّسَاءِ، لَمَّا رَأَى الْمَرْأَةَ مَقْتُولَةً: «مَا كَانَتْ هَذِهِ لِقَاتِلٍ»، ثُمَّ نَهَى عَنْ قَتْلِ النِّسَاءِ.

”اس حدیث سے استدلال کیا گیا ہے کہ مرتد مرد کی طرح مرتد عورت کو بھی قتل کر دیا جائے گا۔ البتہ احناف نے اس حدیث کو مرد کے ساتھ خاص کیا ہے اور عورتوں کو قتل کرنے سے ممانعت والی حدیث کو اپنی دلیل بنانے کی کوشش کی ہے، جبکہ جمہور فقہاء کرام نے اس ممانعت کو اس عورت پر محمول کیا ہے، جو اصلاً کافر ہو اور اس نے جنگ میں قتل و قتال میں حصہ نہ لیا ہو، کیونکہ

اس حدیث کی بعض سندوں میں یہ الفاظ بھی آتے ہیں کہ جب آپ ﷺ نے ایک مقتولہ عورت کو دیکھا، تو فرمایا: یہ تو لڑائی نہیں کر سکتی تھی، (پھر اسے کیوں قتل کیا گیا؟)، اس کے بعد آپ ﷺ نے عورتوں کو قتل کرنے سے منع فرمایا۔“

(فتح الباری فی شرح صحیح البخاری: 272/12)

## دلیل نمبر ۲ :

سیدنا عبد اللہ بن عباس رضی اللہ عنہما بیان کرتے ہیں کہ رسول اللہ ﷺ نے ارشاد فرمایا: «لَا يَحِلُّ دَمُ امْرِئٍ مُسْلِمٍ، يَشْهَدُ أَنْ لَا إِلَهَ إِلَّا اللَّهُ وَأَنِّي رَسُولُ اللَّهِ، إِلَّا بِأَحَدٍ ثَلَاثٍ؛ النَّفْسُ بِالنَّفْسِ، وَالثَّيْبُ الزَّانِي، وَالْمَارِقُ مِنَ الدِّينِ؛ التَّارِكُ لِلْجَمَاعَةِ».

”جو مسلمان توحید و رسالت کی گواہی دے، اس کا خون صرف تین صورتوں میں حلال ہوتا ہے؛ نفس کے بدلے نفس (قتل کے بدلے قتل)، شادی شدہ زانی اور دین سے نکل جانے والا اور مسلمانوں کی جماعت چھوڑ جانے والا۔“

(صحیح البخاری: 6878، صحیح مسلم: 1676)

ایک روایت کے الفاظ یہ ہیں:

«أَوْ ارْتَدَّ بَعْدَ إِسْلَامِهِ، فَعَلَيْهِ الْقَتْلُ».

”یا وہ مسلمان ہونے کے بعد مرتد ہو جائے، تو اس کی سزا قتل ہے۔“

(مسند الإمام أحمد: 163/1، سنن النسائي: 4057، وسنده حسن)

ان دلائل سے ثابت ہوا کہ مرتد مرد ہو یا عورت، اس کی سزا قتل ہی ہے۔

## اہل علم کی رائے :

امام حماد بن ابوسلیمان رحمہ اللہ فرماتے ہیں: تُقْتَلُ.



”مرتد ہونے والی عورت کو قتل کر دیا جائے۔“

(مصنف ابن أبي شيبة: 277/12، وسنده صحيح)

امام یزید بن ہارون رحمۃ اللہ علیہ فرماتے ہیں: تَقْتُلُ الْمُرْتَدَّةُ.

”مرتد ہونے والی عورت کو قتل کر دیا جائے۔“

(سنن الدارقطني: 113/3، وسنده صحيح)

امام اوزاعی، امام احمد بن حنبل اور امام اسحاق بن راہویہ رحمۃ اللہ علیہ کا بھی یہی مذہب ہے۔

(سنن الترمذی، تحت الحديث: 1458)

علامہ سرحسی حنفی، امام شافعی رحمۃ اللہ علیہ کا استدلال یوں ذکر کرتے ہیں:

وَاسْتَدَلَّ الشَّافِعِيُّ بِقَوْلِهِ صَلَّى اللَّهُ عَلَيْهِ وَسَلَّمَ: «مَنْ بَدَّلَ

دِينَهُ فَاقْتُلُوهُ»، وَهَذِهِ الْكَلِمَةُ تُعْمُّ الرِّجَالَ وَالنِّسَاءَ، كَقَوْلِهِ

تَعَالَى: ﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ (البقرة 2: 185)،

وَتَبَيَّنَ أَنَّ الْمُوجِبَ لِلْقَتْلِ تَبْدِيلُ الدِّينِ؛ لِأَنَّ مِثْلَ هَذَا فِي لِسَانِ

صَاحِبِ الشَّرْعِ لِبَيَانِ الْعِلَّةِ، وَقَدْ تَحَقَّقَ تَبْدِيلُ الدِّينِ مِنْهَا.

”امام شافعی رحمۃ اللہ علیہ نے نبی اکرم صلی اللہ علیہ وسلم کے اس فرمان سے دلیل لی ہے کہ جو بھی

اپنا دین بدلے، اسے قتل کر دو۔ یہ کلمہ عام ہے جو مردوں اور عورتوں دونوں کو

شامل ہے، بالکل ایسے ہی جیسے یہ فرمان باری تعالیٰ ہے: ﴿فَمَنْ شَهِدَ

مِنْكُمُ الشَّهْرَ فَلْيَصُمْهُ﴾ (البقرة 2: 185) (جو بھی اس مہینے میں موجود ہو،

وہ اس کے روزے رکھے)۔ مذکورہ فرمان نبوی سے یہ بھی واضح ہو گیا ہے کہ

قتل کرنے کا سبب دین کی تبدیلی ہے، کیونکہ اس طرح کے الفاظ شارع کی

زبان میں علت ہی کو بیان کرنے کے لیے آتے ہیں اور مرتدہ کے دین کی تبدیلی ثابت ہو چکی ہوتی ہے۔“ (المبسوط : 108/10، 109)

علامہ سہیلی رحمہ اللہ (م: 581ھ) کہتے ہیں:

وَأَمَّا حَدِيثُ الْمَرْأَةِ الْمَقْتُولَةِ مِنْ بَنِي قُرَيْظَةَ؛ فَفِيهَا دَلِيلٌ لِمَنْ قَالَ بِقَتْلِ الْمُرْتَدَّةِ مِنَ النِّسَاءِ، أَخْذًا بِعُمُومِ قَوْلِهِ عَلَيْهِ السَّلَامُ: «مَنْ بَدَّلَ دِينَهُ فَاصْرَبُوا عَنْقَهُ»، وَفِي هَذَا الْحَدِيثِ مَعَ الْعُمُومِ قُوَّةٌ أُخْرَى، وَهُوَ تَعْلِيْقُ الْحُكْمِ بِالْعِلَّةِ، وَهُوَ التَّبْدِيلُ وَالرَّدَّةُ، وَلَا حُجَّةَ مَعَ هَذَا لِمَنْ زَعَمَ مِنْ أَهْلِ الْعِرَاقِ بَأَنَّ لَا تُقْتَلُ الْمَرْأَةُ، لِنَهْيِهِ عَلَيْهِ السَّلَامُ عَنْ قَتْلِ النِّسَاءِ وَالْوِلْدَانِ.

”رہی بنو قریظہ کی مقتولہ والی حدیث، تو اس میں ان لوگوں کے لیے دلیل ہے، جو مرتد عورت کے قتل کے قائل ہیں۔ یہ لوگ نبی اکرم ﷺ کے اس عمومی فرمان کو دلیل بناتے ہیں کہ جو بھی اپنا دین بدلے، اسے قتل کر دو۔ اس حدیث میں ایک اور تائید ہے، وہ یہ کہ آپ ﷺ نے قتل کے حکم کو دین کی تبدیلی اور ارتداد کی علت سے معلق فرمایا ہے۔ اہل عراق، جو یہ کہتے ہیں کہ نبی اکرم ﷺ نے عورتوں اور بچوں کے قتل سے منع فرمایا، لہذا مرتد عورت کو قتل نہیں کیا جائے گا، ان کے پاس اپنے موقف کی کوئی دلیل نہیں۔“ (الروض الأنف : 236/2، 237)

## دلائل احناف :

احناف مرتد عورت کو سزائے ارتداد ’قتل‘ سے مستثنیٰ قرار دینے کے لیے جو مزمومہ دلائل پیش کرتے ہیں، ان کا حال ملاحظہ فرمائیں :



## روایت نمبر ① :

سیدنا عبد اللہ بن عباس رضی اللہ عنہما سے منسوب ہے کہ رسول اللہ صلی اللہ علیہ وسلم نے ارشاد فرمایا:  
 «لَا تُقْتَلُ الْمَرْأَةُ إِذَا ارْتَدَّتْ» .

”عورت مرتد ہو جائے، تو اسے قتل نہیں کیا جائے گا۔“ (سنن الدارقطني: 117/3)

## تبصرہ :

یہ جھوٹی روایت ہے۔ امام دارقطنی رحمۃ اللہ علیہ اسے ذکر کرنے کے بعد فرماتے ہیں:  
 عَبْدُ اللَّهِ بْنُ عِيسَى هَذَا كَذَّابٌ، يَضَعُ الْحَدِيثَ عَلَى عَفَّانٍ وَغَيْرِهِ، وَهَذَا لَا يَصِحُّ عَنِ النَّبِيِّ صَلَّى اللَّهُ عَلَيْهِ وَسَلَّمَ .  
 ”اس کا راوی عبد اللہ بن عیسیٰ سخت جھوٹا آدمی ہے، یہ عفان وغیرہ کی طرف منسوب کر کے خود ساختہ روایات بیان کرتا ہے۔ یہ حدیث نبی اکرم صلی اللہ علیہ وسلم سے ثابت نہیں۔“

## روایت نمبر ② :

(۱) سیدنا عبد اللہ بن عباس رضی اللہ عنہما کی طرف یہ قول منسوب ہے:  
 تُجْبَرُ، وَلَا تُقْتَلُ .

”اسے توبہ کرنے پر مجبور کیا جائے، قتل نہ کیا جائے۔“ (سنن الدارقطني: 118/3)

## تبصرہ :

اس کی سند سخت ترین ”ضعیف“ ہے، کیونکہ:

① اس کے راوی ابو یوسف، محمد بن بکر، عطار، فقیہ کے بارے میں حافظ

ذہبی رحمۃ اللہ علیہ لکھتے ہیں:





لَا يُدْرَى مَنْ ذَا . ”معلوم نہیں یہ کون ہے۔“

(میزان الاعتدال : 492/3)

② امام عبدالرزاق اور امام سفیان ثوری دونوں ”مدرس“ ہیں اور انہوں نے سماع کی تصریح نہیں کی۔

③ نعمان بن ثابت کوئی باتفاق محدثین روایت حدیث میں ”ضعیف“ ہیں۔

(ج) سیدنا ابن عباس رضی اللہ عنہما سے یہ الفاظ بھی منسوب ہیں :  
”تُحْبَسُ، وَلَا تُقْتَلُ .“  
”اُسے قید کیا جائے، قتل نہ کیا جائے۔“

(سنن الدارقطني : 117/3)

## تبصرہ :

اس کی سند میں ابو مالک نخعی (عبدالملک بن حسین) راوی ”متروک“ ہے۔

(تقریب التہذیب لابن حجر : ----)

(ج) سیدنا ابن عباس رضی اللہ عنہما سے یہ قول بھی منسوب ہے :

لَا يُقْتَلَنَّ النِّسَاءُ إِذَا هُنَّ ارْتَدَدْنَ عَنِ الْإِسْلَامِ .

”عورتیں جب اسلام سے مرتد ہو جائیں، تو انہیں قتل نہ کیا جائے۔“

(مصنف ابن أبي شيبة : 139/10، سنن الدارقطني : 201/3، السنن الكبرى للبيهقي : 203/8)

اس میں امام سفیان ثوری رحمہ اللہ کی ”تدلیس“ ہے، لہذا ”ضعیف“ ہے۔

(دیکھیں : مصنف عبد الرزاق : 18731)

ابو عاصم ضحاک بن مخلد کہتے ہیں :

نَرَى أَنَّ سُفْيَانَ الثَّوْرِيَّ إِنَّمَا دَلَّسَهُ عَنْ أَبِي حَنِيفَةَ .

”ہمارے خیال میں سفیان ثوری نے اس حدیث کو امام ابو حنیفہ کا واسطہ حذف

کر کے بیان کیا ہے۔“ (سنن الدارقطني: 201/3، وسندہ صحیح)

امام عبدالرحمن بن مہدی رحمہ اللہ بیان کرتے ہیں:

سَأَلْتُ سُفْيَانَ عَنْ حَدِيثِ عَاصِمٍ فِي الْمُرْتَدَّةِ، فَقَالَ: أَمَّا مِنْ ثِقَةٍ؛ فَلَا.

”میں نے امام سفیان سے عاصم کی مرتد عورت والی حدیث کے بارے میں پوچھا، تو انہوں نے فرمایا: یہ کسی ثقہ راوی سے مروی نہیں۔“

(السنن الكبرى للبيهقي: 203/8، وسندہ صحیح)

یہ اس بات کی واضح دلیل ہے کہ امام سفیان رحمہ اللہ نے اس روایت میں ”تدلیس“ کی ہے۔

امام شافعی رحمہ اللہ فرماتے ہیں:

فَخَالَفْنَا بَعْضَ النَّاسِ فِي الْمُرْتَدَّةِ، وَكَانَتْ حُجَّتُهُ شَيْئًا رَوَاهُ عَنْ عَاصِمٍ، عَنْ أَبِي رَزِينٍ، عَنْ ابْنِ عَبَّاسٍ فِي الْمَرْأَةِ تَرْتَدُّ عَنِ الْإِسْلَامِ، تُحْبَسُ وَلَا تُقْتَلُ، فَكَلَّمَنِي بَعْضُ مَنْ يَذْهَبُ هَذَا الْمَذْهَبَ، وَبِحَضْرَتِنَا جَمَاعَةٌ مِّنْ أَهْلِ الْعِلْمِ بِالْحَدِيثِ، فَسَأَلْنَاهُمْ عَنْ هَذَا الْحَدِيثِ، فَمَا عَلِمْتُ مِنْهُمْ وَاحِدًا سَكَتَ أَوْ قَالَ: هَذَا خَطَأٌ، وَالَّذِي رَوَى هَذَا لَيْسَ مِمَّنْ يُثْبِتُ أَهْلُ الْحَدِيثِ حَدِيثَهُ.

”بعض لوگوں نے مرتد عورت کی سزا کے بارے میں ہماری مخالفت کی ہے۔ ان کی دلیل وہ کچھ ہے، جو عاصم نے ابوزین کے واسطے سے ابن عباس رضی اللہ عنہما

سے بیان کیا ہے کہ مرتد عورت کو قید کیا جائے، قتل نہ کیا جائے۔ میرے ساتھ اس مذہب کے ماننے والے ایک شخص نے بات کی اور اس وقت ہمارے پاس محدثین کی ایک جماعت موجود تھی۔ ہم نے ان سے اس حدیث کے بارے میں پوچھا، تو میں نہیں جانتا کہ ان میں سے کوئی ایک بھی اسے غلط کہنے سے خاموش رہا ہو۔ جس راوی نے یہ حدیث بیان کی ہے، اس کی حدیث کو محدثین کرام صحیح قرار نہیں دیتے۔“

(الأم: 6/167، السنن الكبرى للبيهقي: 8/204)

### روایت نمبر ③ :

سیدنا ابو ہریرہ رضی اللہ عنہ سے منسوب ہے:

إِنَّ امْرَأَةً ارْتَدَّتْ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ، فَلَمْ يَقْتُلْهَا.

”ایک عورت رسول اللہ صلی اللہ علیہ وسلم کے عہد مبارک میں مرتد ہوئی، تو آپ صلی اللہ علیہ وسلم نے اسے قتل نہیں کیا۔“ (الکامل فی ضعفاء الرجال لابن عدي: 2/383، 6/346)

### تبصرہ :

اس کی سند سخت ”ضعیف“ ہے۔

امام ابن عدی رحمہ اللہ نے اسے ”مکثر“ قرار دیا ہے۔ (الکامل: 6/346)

اس کا راوی حفص بن سلیمان، ابو عمر قاری ”متروک الحدیث“ ہے۔

(تقریب التہذیب لابن حجر: 1405)

### روایت نمبر ④ :

امام حسن بصری تابعی رحمہ اللہ سے منسوب روایت ہے:



لَا تَقْتُلُوا النِّسَاءَ إِذَا هُنَّ ارْتَدَدْنَ عَنِ الْإِسْلَامِ، وَلَكِنْ يُدْعَيْنَ  
إِلَى الْإِسْلَامِ، فَإِنْ هُنَّ أَبَيْنَ سُبِينَ، فَيُجْعَلْنَ إِمَاءَ الْمُسْلِمِينَ،  
وَلَا يُقْتَلْنَ.

”عورتیں جب اسلام سے مرتد ہو جائیں، تو انہیں قتل نہ کیا جائے، بلکہ انہیں  
اسلام کی دعوت دی جائے، اگر وہ انکار کریں، تو انہیں قید کر کے مسلمانوں کی  
لوٹیاں بنادیا جائے، لیکن قتل نہ کیا جائے۔“ (مصنّف ابن أبي شيبة: 140/10)

### تبصرہ :

اس قول کی سند ”ضعیف“ ہے، کیونکہ اس کا راوی اشعث بن سوار جمہور محدثین کرام  
کے نزدیک ”ضعیف“ ہے۔  
یہ ہیں وہ شبہات جن کی بنا پر بعض لوگوں نے صحیح احادیث کی من مانی تاویل اور ان  
کی صریح مخالفت کی ہے۔

### الحاصل :

صحیح احادیثِ نبویہ کا یہی تقاضا ہے کہ مرتد مرد ہو یا عورت، اسے قتل ہی کیا جائے۔  
اس حوالے سے مرد و عورت کا کوئی فرق قطعاً ثابت نہیں۔

### ماہنامہ السنۃ جہلم، ماہانہ بنیادوں پر

قارئین کرام! بعض مسائل کی بنا پر کچھ عرصے کے لیے آپ کا یہ رسالہ ہر ماہ کی  
 بجائے دو، تین اور چھ ماہ کے مجموعے کی صورت میں شائع ہوتا رہا ہے۔ الحمد للہ! اب اس  
کی اشاعت ہر ماہ باقاعدگی سے شروع ہو گئی ہے۔ اسے خود بھی پڑھیں اور زیادہ سے زیادہ  
لوست و احباب تک بھی پہنچائیں۔ اللہ رب العزت آپ کو اس کا اجر دے گا۔

حافظ البوہی نوپڑی

# امام الائمہ ابن خزمیہ رحمہ اللہ

اللہ تعالیٰ نے دینِ توہم کی حفاظت کے لیے اپنے مخصوص بندوں کا انتخاب فرمایا، جنہیں محدثین کہا جاتا ہے۔ ان کی منقبت و فضیلت میں امام ابن حبان رحمہ اللہ (م: 354 ھ) یوں رطب اللسان ہیں:

وَلَوْ لَمْ يَكُنِ الْإِسْنَادُ وَطَلَبُ هَذِهِ الطَّائِفَةِ لَهُ؛ لَظَهَرَ فِي هَذِهِ الْأُمَّةِ مِنْ تَبْدِيلِ الدِّينِ مَا ظَهَرَ فِي سَائِرِ الْأُمَمِ، وَذَلِكَ أَنَّهُ لَمْ يَكُنْ أُمَّةٌ لَنَبِيِّ قَطُّ حَفِظَتْ عَلَيْهِ الدِّينَ عَنِ التَّبْدِيلِ مَا حَفِظَتْ هَذِهِ الْأُمَّةُ، حَتَّى لَا يَتَهَيَّأَ أَنْ يَزَادَ فِي سُنَّةٍ مِنْ سُنَنِ رَسُولِ اللَّهِ صَلَّى اللَّهُ عَلَيْهِ وَسَلَّمَ أَلْفٌ وَلَا وَאוُ، كَمَا لَا يَتَهَيَّأُ زِيَادَةُ مِثْلِهِ فِي الْقُرْآنِ، فَحَفِظَتْ هَذِهِ الطَّائِفَةُ السُّنَنَ عَلَى الْمُسْلِمِينَ، وَكَثُرَتْ عِنَايَتُهُمْ بِأَمْرِ الدِّينِ، وَلَوْ لَاهُمْ لِقَالَ مِنْ شَاءَ بِمَا شَاءَ .  
 ”اگر سند نہ ہوتی اور محدثین کی یہ جماعت سند کو حاصل نہ کرتی، تو باقی امتوں کی طرح اس امت میں بھی دینِ تحریف کا شکار ہو جاتا۔ کسی بھی نبی کی امت نے تحریف سے اپنے دین کو اس قدر نہیں بچایا، جس قدر اس امت نے بچایا ہے کہ رسول اللہ ﷺ کی احادیث میں سے کسی ایک حدیث میں بھی ’الف‘ اور ’واو‘ تک بھی زائد نہیں ہو سکی، جیسا کہ قرآنِ کریم میں کوئی اضافہ نہیں ہو سکا۔ چنانچہ اس گروہِ محدثین نے مسلمانوں کے لیے احادیثِ نبویہ کو محفوظ کیا



اور دینی امور میں خاص اہتمام سے کام لیا۔ اگر محدثین کرام نہ ہوتے، تو ہر

کوئی جو بھی کہنا چاہتا، کہتا چلا جاتا۔“ (المجروحین: 1/25)

اسی طائفہ کے سرخیل امام الائمہ ابن خزیمہ رحمہ اللہ ہیں۔ آئیے ان کے مختصر حالات

زندگی ملاحظہ فرمائیے۔

## نام و نسب اور کنیت :

ابوبکر، محمد بن اسحاق بن خزیمہ بن مغیرہ بن صالح بن بکر، نیشاپوری۔

**ولادت :** آپ کی ولادت 223 ہجری میں ہوئی۔

## رحلت علمی :

محدث کبیر، ناقد حدیث اور جلیل القدر فقیہ، ابن خزیمہ رحمہ اللہ نے حصول علم کے لیے

رے، بغداد، بصرہ، کوفہ، شام، جزیرہ، مصر اور اوسط کا سفر کیا۔ کبار ائمہ حدیث سے اپنی علمی

پیمائش بچائی۔

## توصیف و توثیق :

✽ امام الوقت، حافظ، ابوعلی، حسین بن علی بن یزید نیشاپوری (277-349ھ)

ایک اور محدث کے بارے میں فرماتے ہیں :

كَانَ أَبُو نُعَيْمٍ الْجُرْجَانِيُّ أَحَدُ الْأَثَمَةِ، مَا رَأَيْتُ بِخُرَاسَانَ بَعْدَ

أَبِي بَكْرٍ مُحَمَّدِ بْنِ إِسْحَاقَ، يَعْنِي ابْنَ خَزِيمَةَ، مِثْلَهُ أَوْ أَفْضَلَ مِنْهُ.

”ابو نعیم جرجانی ایک امام تھے۔ میں نے خراسان میں ابوبکر محمد بن اسحاق بن

خزیمہ کے بعد ان جیسا یا ان سے افضل کوئی محدث نہیں دیکھا۔“

(تاریخ بغداد للخطیب البغدادی: 12/182، وسندہ صحیح)



یعنی خراسان کے علاقے میں امام ابن خزمیہ رحمۃ اللہ علیہ سب سے بڑے محدث تھے۔

✽ حافظ، محمد بن احمد بن عثمان، ذہبی رحمۃ اللہ علیہ (673-748ھ) فرماتے ہیں:

”یہ (ابوعلیٰ نیشاپوری) ایسا کہہ رہے ہیں، جنہوں نے امام نسائی رحمۃ اللہ علیہ کو بھی

دیکھا ہوا ہے۔“ (سیر أعلام النبلاء: 272/14)

✽ آپ کے تلمیذ ارشد، ثقہ امام، محدث و فقیہ، امام، ابو حاتم، محمد بن حبان بن

احمد، ابن حبان رحمۃ اللہ علیہ (م: 354ھ) ان کے بارے میں فرماتے ہیں:

وَمَا رَأَيْتُ عَلَى أَدِيمِ الْأَرْضِ مَنْ كَانَ يُحْسِنُ صَنَاعَةَ السُّنَنِ،  
وَيَحْفَظُ الصَّحَاحَ بِالْفَاطِظِهَا، وَيَقُومُ بِزِيَادَةِ كُلِّ لَفْظَةٍ تَزَادُ فِي  
الْخَبَرِ ثِقَةً، حَتَّى كَأَنَّ السُّنَنَ كُلَّهَا نَصَبَ عَيْنِيهِ إِلَّا مُحَمَّدَ بْنَ  
إِسْحَاقَ بْنِ خُزَيْمَةَ رَحِمَهُ اللَّهُ عَلَيْهِ فَقَطْ.

”میں نے روئے زمین کے اوپر محمد بن اسحاق بن خزمیہ رحمۃ اللہ علیہ کے علاوہ کوئی

شخص ایسا نہیں دیکھا، جو حدیث کے فن میں ماہر ہو، نیز اسے ساری صحیح

احادیث الفاظ سمیت یاد ہوں اور حدیث میں ہر اس لفظ کی زیادت کا اسے

اہتمام ہو، جسے کسی ثقہ نے بیان کیا ہو۔ گویا انہوں نے ساری احادیث کو یاد

کرنا اپنا نصب العین بنا رکھا تھا۔“ (کتاب المجروحین: 93/1)

امام عبد الرحمن بن ابو حاتم رحمۃ اللہ علیہ (240-327ھ) ان کی توثیق کرتے ہوئے فرماتے ہیں:

ثِقَّةٌ، صَدُوقٌ. ”آپ ثقہ و صدوق امام تھے۔“

(الجرح والتعديل: 196/7)

✽ امام، البونصر، محمد بن محمد بن یوسف، طوسی، فقیہ (م: 344ھ) فرماتے ہیں:



إِمَامُ الْمُسْلِمِينَ فِي عَصَرِهِ .

”آپ اپنے زمانے میں مسلمانوں کے امام تھے۔“

(المستدرک علی الصحيحین للحاکم: 425/1)

✽ امام ابو اسحاق، ابراہیم بن محمد بن یحییٰ، نیشاپوری رحمۃ اللہ علیہ (م: 352ھ) امام

موصوف کے بارے میں فرماتے ہیں:

إِمَامُ الْمُسْلِمِينَ أَبُو بَكْرٍ مُحَمَّدُ بْنُ إِسْحَاقَ بْنِ خُزَيْمَةَ رحمۃ اللہ علیہ .

”امام المسلمین ابوبکر محمد بن اسحاق بن خزیمہ رحمۃ اللہ علیہ۔“

(المستدرک علی الصحيحین للحاکم: 219/4)

✽ حافظ ابو یعلیٰ، خلیل بن عبد اللہ بن احمد، خلیلی رحمۃ اللہ علیہ (367 - 446ھ)

فرماتے ہیں:

اتَّفَقَ فِي وَقْتِهِ أَهْلُ الشَّرْقِ أَنَّهُ إِمَامُ الْأَيْمَةِ، ---، وَلَهُ مِنَ

التَّصَانِيفِ مَا لَا يُعَدُّ فِي الْحَدِيثِ وَالْفِقْهِ .

”آپ کے دور میں اہل علم نے اس بات پر اتفاق کر لیا تھا کہ آپ امام الایمہ

ہیں۔۔۔ حدیث اور فقہ میں آپ کی بہت سی تصانیف ہیں۔“

(الإرشاد في معرفة الحديث: 831/3-832)

✽ ناقد رجال، حافظ ذہبی رحمۃ اللہ علیہ (673-748ھ) فرماتے ہیں:

الْحَافِظُ، الْحُجَّةُ، الْفَقِيهُ، شَيْخُ الْإِسْلَامِ، إِمَامُ الْأَيْمَةِ، ---،

وَعَنْهُ فِي حَدِيثِهِ بِالْحَدِيثِ وَالْفِقْهِ، حَتَّى صَارَ يُضْرَبُ بِهِ

الْمَثَلُ فِي سِعَةِ الْعِلْمِ وَالْإِتْقَانِ .





”حافظ، حجة، فقیہ، شیخ الاسلام، امام الائمہ۔۔۔ آپ نے نوجوانی ہی میں حدیث اور فقہ میں خصوصی اہتمام کیا، حتیٰ کہ وسعتِ علمی اور مضبوطیِ حافظہ میں آپ ضرب المثل بن گئے۔“ (سیر أعلام النبلاء: 365/14)

🌸 نیز فرماتے ہیں:

وَقَدْ كَانَ هَذَا الْإِمَامُ جَهْدًا، بَصِيرًا بِالرَّجَالِ .

”امام ابن خزیمہ رحمہ اللہ بہت بڑے عالم تھے اور رواۃ حدیث کے بارے میں اچھی معرفت رکھتے تھے۔“ (سیر أعلام النبلاء: 373/14)

🌸 مشہور سنی مفسر اور مؤرخ اسلام، حافظ، ابوفدا، اسماعیل بن عمر، ابن کثیر رحمہم اللہ

(700-774ھ) فرماتے ہیں:

الْإِمَامُ أَبُو بَكْرٍ بْنُ خُزَيْمَةَ، الْمُلَقَّبُ بِإِمَامِ الْأَيْمَةِ، ---، وَهُوَ مِنْ الْمُجْتَهِدِينَ فِي دِينِ الْإِسْلَامِ .

”امام ابو بکر بن خزیمہ، جن کا لقب امام الائمہ ہے۔ آپ دین اسلام کے ایک مجتہد تھے۔“ (البدایة والنهاية: 170/11)

🌸 امام، ابو العباس بن سرج کے ہاں امام ابن خزیمہ رحمہم اللہ کا ذکر خیر ہوا، تو

آپ یوں گویا ہوئے:

يُخْرِجُ النُّكْتَ مِنْ حَدِيثِ رَسُولِ اللَّهِ صَلَّى اللَّهُ عَلَيْهِ وَسَلَّمَ بِالْمِنْقَاشِ .

”امام ابن خزیمہ رحمہم اللہ بہت محنت کے ساتھ رسول اللہ صلی اللہ علیہ وسلم کی احادیث سے نکات کا استخراج کرتے تھے۔“ (معرفة علوم الحديث للحاكم، ص: 83)



امام ابن جارود (129)، امام ابن حبان (تقریباً 313 روایات)، امام دارقطنی رحمہ اللہ (204/1) اور امام حاکم رحمہ اللہ (36/1، ج: 160) وغیرہ نے آپ کی روایات ذکر کی ہیں۔  
 ناقد رجال، حافظ ذہبی رحمہ اللہ نے آپ کو اپنی کتاب [ذِکْر مَنْ يُعْتَمَدُ قَوْلُهُ فِي الْجَرَحِ وَالْتَعْدِيلِ] (ان لوگوں کا بیان کہ جرح و تعدیل میں جن کے قول پر اعتماد کیا جاتا ہے) میں ذکر کیا ہے۔

اللہ رب العزت نے آپ کو اجتہاد و فقہ میں خصوصی ملکہ عطا فرما رکھا تھا۔ آپ ایک بلند پایہ فقیہ تھے۔ حدیث کی صحت و ضعف میں خصوصی معرفت رکھتے تھے۔ علل حدیث اور رواۃ حدیث میں بہت ماہر تھے۔ آپ کا فہم و تبصر بے مثال تھا۔

✽ امام، ابو عبد اللہ، حاکم رحمہ اللہ (321-405 ھ) فرماتے ہیں:

فَصَائِلُ هَذَا الْإِمَامِ مَجْمُوعَةٌ عِنْدِي فِي أَوْرَاقٍ كَثِيرَةٍ.

”امام ابن خزیمہ رحمہ اللہ کے فضائل میرے پاس بہت سے اوراق میں جمع شدہ موجود ہیں۔“ (معرفة علوم الحديث، ص: 83)

✽ علامہ ذہبی رحمہ اللہ (673-748 ھ) فرماتے ہیں:

وَلَا بِنِ خُزَيْمَةَ عَظَمَةٌ فِي النَّفُوسِ، وَجَلَالَةٌ فِي الْقُلُوبِ، لِعِلْمِهِ، وَدِينِهِ، وَاتِّبَاعِهِ السُّنَّةَ.

”امام ابن خزیمہ رحمہ اللہ کے علم، ان کی دینداری اور اتباع سنت کی بنا پر (مؤمنوں کے) نفوس میں ان کی عظمت اور دلوں میں جلالت شان موجود ہے۔“

(سير أعلام النبلاء: 374/14)

**علمی ورثہ :**

آپ رحمہ اللہ نے بہت سی کتابیں تصنیف کیں۔ البتہ ان میں سے دو کتابیں ”صحیح ابن



خزیمہ، اور ”کتاب التوحید“ مطبوع ہیں۔ اول الذکر کا مکمل نام یہ ہے:

الْمُسْنَدُ الصَّحِيحُ الْمُتَّصِلُ بِنَقْلِ الْعَدْلِ عَنِ الْعَدْلِ مِنْ غَيْرِ  
قَطْعٍ فِي السَّنَدِ وَلَا جَرَحٍ فِي النَّقْلَةِ.

(صحيح ابن خزيمة: 3/1، 186/3، النكت على كتاب ابن الصلاح لابن حجر: 291/1)

صحیح ابن خزیمہ فقہ اسلامی کا عظیم شاہکار ہے۔

اس کے بارے میں امام خطیب بغدادی رحمۃ اللہ علیہ (392-463ھ) فرماتے ہیں:

شَرَطَ فِيهِ عَلَى نَفْسِهِ إِخْرَاجَ مَا اتَّصَلَ سَنَدُهُ بِنَقْلِ الْعَدْلِ عَنِ  
الْعَدْلِ عَنِ النَّبِيِّ صَلَّى اللَّهُ عَلَيْهِ وَسَلَّمَ.

”امام صاحب نے اپنے اوپر لازم کیا تھا کہ اس کتاب میں صرف وہ احادیث  
نقل کریں گے، جن کی سند عادل راویوں پر مشتمل اور رسول اللہ صلی اللہ علیہ وسلم تک

متصل ہو۔“ (الجامع لأخلاق الراوي وآداب السامع: 185/2)

”کتاب التوحید“ بھی اہل سنت کے عقیدے پر ایک مدلل اور جامع کتاب ہے۔

## شیوخ عظام :

آپ رحمۃ اللہ علیہ کے اساتذہ کرام کی تعداد ہزاروں میں ہے۔ چند مشہور شیوخ کے اسماء

گرامی یہ ہیں:

✽ احمد بن سنان واسطی ✽ عباس بن عبد العظیم عنبری ✽ ابو زرعہ عبید اللہ بن عبد  
الکریم رازی ✽ عمرو بن فلاس ✽ ابو حاتم محمد بن ادریس رازی ✽ ابو بکر محمد بن  
اسحاق صاغانی ✽ موسیٰ بن خاقان بغدادی ✽ یعقوب بن سفیان فارسی ✽ یعقوب بن  
ابراہیم دورقی ✽ علی بن خشرم مروزی ✽ علی بن سعید نسوی ✽ علی بن مسلم طوسی



❀ علی بن سہل رملی ❀ علی بن عبدالرحمن بن مغیرہ مصری ❀ محمد بن بشار بندار وغیرہ۔  
**تلامذہ کرام :**

بے شمار انسانوں نے آپ ﷺ سے دین سیکھا، ان میں سے چند ایک یہ ہیں:  
 ❀ ابو ولید حسان بن محمد فقیہ ❀ ابو احمد حسین بن علی بن محمد تمیمی، المعروف بہ  
 حُصَیْنِک نیشاپوری ❀ ابو علی حسین بن محمد نیشاپوری ❀ ابو احمد عبداللہ بن احمد جرجانی  
 ❀ ابو عبداللہ محمد بن اسماعیل بخاری ❀ ابوالحسن محمد بن حسین آبری ❀ ابو حاتم محمد بن  
 حبان تمیمی جہتانی ❀ ابو احمد محمد بن محمد حاکم کراچی نیشاپوری ❀ مسلم بن حجاج  
 قشیری نیشاپوری ❀ ابو حامد بن شریقی وغیرہ۔

## اقوالِ زریں :

اب امام موصوف ﷺ کے کچھ اقوالِ زریں ملاحظہ فرمائیں:  
 ❀ لَيْسَ لِأَحَدٍ مَّعَ النَّبِيِّ صَلَّى اللَّهُ عَلَيْهِ وَسَلَّمَ قَوْلٌ  
 إِذَا صَحَّ الْخَبَرُ عَنْهُ.

”جب نبی اکرم ﷺ کی حدیث ثابت ہو جائے، تو اس کے مقابلے میں کسی  
 کے لیے کچھ بھی کہنا جائز نہیں۔“ (معرفة علوم الحديث للحاکم، ص: 84،  
 وفي نسخة، ص: 105، الفقيه والمتفقه للخطيب: 536/1، وسنده صحيح)  
 ❀ أَنَا عَبْدٌ لِّأَخْبَارِ رَسُولِ اللَّهِ صَلَّى اللَّهُ عَلَيْهِ وَسَلَّمَ.  
 ”میں تو رسول اللہ ﷺ کی احادیث کا غلام ہوں۔“

(الفقيه والمتفقه للخطيب البغدادي: 289/1، وسنده حسن)

## عقیدہ سلف صالحین :

امام ابن خزیمہ رحمہ اللہ سلف صالحین کے عقیدے پر کار بند تھے۔ ملاحظہ فرمائیں:



## استواء علی العرش :

امام صاحب فرماتے ہیں: ❀

مَنْ لَّمْ يُقَرَّ بِأَنَّ اللَّهَ تَعَالَى عَلَى عَرْشِهِ، قَدْ اسْتَوَى فَوْقَ سَبْعِ سَمَآوَاتِهِ، فَهُوَ كَافِرٌ بِرَبِّهِ، يُسْتَتَابُ، فَإِنْ تَابَ، وَإِلَّا ضُرِبَتْ عُنُقُهُ، وَالْقِيَّ عَلَى بَعْضِ الْمَزَابِلِ، حَيْثُ لَا يَتَذَكَّرُ الْمُسْلِمُونَ، وَالْمُعَاهِدُونَ بِنَتْنِ رِيحِ حِيفَتِهِ، وَكَانَ مَالُهُ فَيْئًا لَا يَرِثُهُ أَحَدٌ مِّنَ الْمُسْلِمِينَ، إِذِ الْمُسْلِمُ لَا يَرِثُ الْكَافِرَ، كَمَا قَالَ صَلَّى اللَّهُ عَلَيْهِ وَسَلَّمَ.

”جو شخص اللہ تعالیٰ کے ساتوں آسمانوں کے اوپر اپنے عرش پر مستوی ہونے کا اقراری نہ ہو، وہ اپنے رب کے ساتھ کفر کرتا ہے۔ اسے توبہ کا کہا جائے گا، اگر توبہ کر لے، تو اچھا ہے، ورنہ (اسلامی حکومت کی طرف سے) اسے قتل کر کے اس کی لاش کسی کوڑے والی جگہ پر پھینک دی جائے، جہاں اس کی بدبو سے مسلمان اور ذمی لوگ پریشان نہ ہوں۔ اس کا مال فے بن جائے گا، کوئی مسلمان اس کا وارث نہیں بن سکتا، کیونکہ نبی اکرم ﷺ کے فرمان گرامی کے مطابق ایک مسلمان کسی کافر کا وارث نہیں بن سکتا۔“

(معرفة علوم الحديث للحاكم، ص: 84، وفي نسخة، ص: 105، وسنده صحيح)

❀ اس قول پر تبصرہ کرتے ہوئے حافظ ذہبی رحمہ اللہ لکھتے ہیں:

مَنْ أَقَرَّ بِذَلِكَ تَصَدِّقًا لِّكِتَابِ اللَّهِ، وَلِأَحَادِيثِ رَسُولِ اللَّهِ صَلَّى اللَّهُ عَلَيْهِ وَسَلَّمَ، وَآمَنَ بِهِ مَقْوَضًا مَّعْنَاهُ إِلَى اللَّهِ

وَرَسُولُهُ، وَلَمْ يَخْضُ فِي التَّوِيلِ وَلَا عَمَقٍ، فَهُوَ الْمُسْلِمُ  
الْمُتَّبِعُ، وَمَنْ أَنْكَرَ ذَلِكَ، فَلَمْ يَدْرِ بِثُبُوتِ ذَلِكَ فِي الْكِتَابِ  
وَالسُّنَّةِ، فَهُوَ مُقَصِّرٌ، وَاللَّهُ يَغْفُو عَنْهُ، إِذْ لَمْ يُوجِبِ اللَّهُ عَلَى  
كُلِّ مُسْلِمٍ حِفْظَ مَا وَرَدَ فِي ذَلِكَ، وَمَنْ أَنْكَرَ ذَلِكَ بَعْدَ الْعِلْمِ،  
وَقَفَا غَيْرَ سَبِيلِ السَّلَفِ الصَّالِحِ، وَتَمَعَّقَلَ عَلَى النَّصِّ، فَأَمَرَهُ  
إِلَى اللَّهِ، نَعُوذُ بِاللَّهِ مِنَ الضَّلَالِ وَالْهَوَى، وَكَلَامِ ابْنِ خَزِيمَةَ  
هَذَا - وَإِنْ كَانَ حَقًّا - فَهُوَ فَجٌّ، لَا تَحْتَمِلُهُ نَفُوسُ كَثِيرٍ مِّنْ  
مُّتَأَخِّرِي الْعُلَمَاءِ .

”جو شخص کتاب اللہ اور سنت رسول کی تصدیق کرتے ہوئے استواء علی العرش  
کے عقیدے کا اقرار کرتا ہے، اس کے معنی (کیفیت) کو اللہ و رسول کے سپرد  
کرتے ہوئے اس پر ایمان لاتا ہے اور اس کی تاویل میں زیادہ غور و خوض  
نہیں کرتا، وہی شخص متبع مسلمان ہے۔ جو شخص اس عقیدے کا اس وجہ سے  
انکاری ہو کہ کتاب و سنت سے اس بارے میں ثبوت اسے معلوم نہ ہو، تو وہ گناہ  
گار ہے، لیکن اسے اللہ تعالیٰ معاف کر دے گا، کیونکہ اللہ نے ہر مسلمان پر اس  
بارے میں وارد ہونے والی نصوص کو یاد کرنا فرض نہیں کیا۔ البتہ جو شخص علم ہو  
جانے کے بعد اس کا انکار کرے، سلف صالحین کے علاوہ کسی اور کے نقش قدم  
پر چلے اور اس بارے میں نص کو اپنی عقل کی بھینٹ چڑھا دے، تو اللہ تعالیٰ  
اس سے حساب کر لے گا۔ ہم گمراہی و نفس پرستی سے اللہ کی پناہ میں آتے ہیں۔  
امام ابن خزیمہ رحمہ اللہ کی مذکورہ بالا کلام اگرچہ بالکل برحق ہے، لیکن یہ ایک



مشکل امر ہے، اکثر متاخرین علماء کرام کے نفوس اس کے متحمل نہیں ہو سکتے۔“

(سیر أعلام النبلاء: 373/14، 374)

## صفات باری تعالیٰ :

❁ صفات باری تعالیٰ کے بارے میں فرماتے ہیں:

فَنَحْنُ وَجَمِيعُ عُلَمَائِنَا مِنْ أَهْلِ الْحِجَازِ، وَنَهَامَةَ، وَالْيَمَنِ،  
وَالْعِرَاقِ، وَالشَّامِ، وَمِصْرَ، مَذْهَبُنَا أَنَّا نُنِيبُ لِلَّهِ جَلَّ وَعَلَا مَا  
أَثْبَتَهُ لِنَفْسِهِ، نَقِرُّ بِذَلِكَ بِالسِّنَتِنا وَنُطَبِّقُ بِذَلِكَ بِقُلُوبِنَا، مِنْ  
غَيْرِ أَنْ نُشَبِّهَ وَجْهَ خَالِقِنَا بِوَجْهِ أَحَدٍ مِنَ الْمَخْلُوقِينَ، وَعَزَّ  
رَبُّنَا عَنْ أَنْ نُشَبِّهَهُ بِالْمَخْلُوقِينَ، وَجَلَّ رَبُّنَا عَنْ مَقَالَةِ  
الْمُعْطَلِينَ، وَعَزَّ أَنْ يَكُونَ عَدَمًا كَمَا قَالَهُ الْمُبْطِلُونَ، لِأَنَّ مَا لَا  
صِفَةَ لَهُ عَدَمٌ، تَعَالَى اللَّهُ عَمَّا يَقُولُ الْجَهْمِيُّونَ الَّذِينَ يَنْكُرُونَ  
صِفَاتِ خَالِقِنَا، الَّذِي وَصَفَ بِهَا نَفْسَهُ فِي مُحْكَمِ تَنْزِيلِهِ،  
وَعَلَى لِسَانِ نَبِيِّهِ مُحَمَّدٍ صَلَّى اللَّهُ عَلَيْهِ وَسَلَّمَ.

”ہم اور حجاز، تہامہ، یمن، عراق، شام اور مصر کے ہمارے تمام علماء کرام کا  
مذہب یہ ہے کہ ہم اللہ تعالیٰ کے لیے وہ تمام صفات ثابت کرتے ہیں، جو اس  
نے خود اپنے لیے ثابت کی ہیں۔ ہم ان صفات کا زبان سے اقرار بھی کرتے  
ہیں اور دل سے ان کی تصدیق بھی۔ ہم اپنے خالق کے چہرے کو مخلوق میں  
سے کسی کے چہرے سے تشبیہ نہیں دیتے۔ ہمارا رب اس سے بہت بلند ہے کہ  
ہم اسے مخلوق سے تشبیہ دیں۔ ہمارا رب معطلہ کی بنائی گئی باتوں سے بھی پاک



ہے۔ معطلہ نے اللہ تعالیٰ کو معدوم قرار دیا ہے، کیونکہ جس چیز کی کوئی صفت نہیں ہوتی، وہ معدوم ہی تو ہوتی ہے۔ اللہ تعالیٰ ان جہمیہ کی باتوں سے بھی بلند ہے، جو ہمارے خالق کی صفات کا انکار کرتے ہیں، جس نے اپنی محکم کتاب میں اور اپنے نبی محمد ﷺ کی زبانی اپنی صفات بیان فرمائی ہیں۔“

(کتاب التوحید وإثبات صفات الرب: 1/26)

## وفات حسرت آیات :

علم وفقہ، ورع وتقویٰ اور اتباع سنت کا یہ پیکر 311 ہجری میں اس دارِ فانی سے کوچ کر گیا۔  
فجزاه الله عن الإسلام خیرًا .

## حجرۂ عائشہ میں تین چاند

سیدہ عائشہ رضی اللہ عنہا بیان کرتی ہیں :

”میں نے خواب میں دیکھا کہ میرے حجرے میں تین چاند اُترے ہیں۔ میں نے اس بارے میں سیدنا ابو بکر صدیق رضی اللہ عنہ سے پوچھا، تو انہوں نے جواب دیا: عائشہ! اگر آپ کا خواب سچا ہے، تو آپ کے گھر میں کرۂ ارض کی تین افضل ترین شخصیات دفن ہوں گی۔ جب رسول اللہ ﷺ فوت ہوئے اور آپ ﷺ کو ادھر دفن کر دیا گیا، تو سیدنا ابو بکر صدیق رضی اللہ عنہ نے مجھے فرمایا: عائشہ! یہ آپ کے تین چاندوں میں سب سے عظمت والا چاند ہے۔“

(مسند المسدّد، نقلًا عن اتّحاف الخیرة المہرة للبوصیری: 133/7، ح: 6513،

مسند الحمیدی، نقلًا عن اتّحاف الخیرة المہرة: 133/7، ح: 6513، المعجم الكبير للطبرانی: 47/23، المستدرک علی الصحیحین للحاکم: 60/3، وسندہ صحیح)

اس حدیث کو امام حاکم رحمہ اللہ نے امام بخاری اور امام مسلم رحمہما کی شرط پر صحیح کہا ہے، حافظ ذہبی رحمہ اللہ نے ان کی موافقت کی ہے۔



ابو عبد اللہ صام

# منگنی کے لیے استخارہ

سیدنا ابویوب انصاری رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جب کوئی مرد کسی عورت کو پیغام نکاح بھیجے، تو اسے پوشیدہ رکھے، اچھی طرح وضو کرے، اپنے مقدر کی نماز پڑھے، پھر اپنے رب کی حمد اور بزرگی بیان کرے، بعد ازاں یوں دُعا کرے:

«اللَّهُمَّ إِنَّكَ تَقْدِرُ وَلَا أَقْدِرُ، وَتَعْلَمُ وَلَا أَعْلَمُ، وَأَنْتَ عَلَّامُ الْغُيُوبِ، فَإِنْ رَأَيْتَ لِي فَلَانَةً [تُسَمِّيَهَا بِاسْمِهَا] خَيْرًا لِي فِي دِينِي وَدُنْيَايَ وَآخِرَتِي، فَاقْدُرْهَا لِي، وَإِنْ كَانَ غَيْرُهَا خَيْرًا لِي مِنْهَا فِي دِينِي وَدُنْيَايَ وَآخِرَتِي، فَاقْضِ لِي بِهَا».

”اے اللہ! تو طاقت رکھتا ہے، میں طاقت نہیں رکھتا، تو جانتا ہے، میں نہیں جانتا اور تو ہی غیب کو جاننے والا ہے۔ چنانچہ اگر فلاں عورت (اس کا نام لے) میرے لیے دین، دنیا اور آخرت کے لحاظ سے بہتر ہے، تو اسے میرے مقدر میں کر دے اور اگر کوئی دوسری عورت میرے لیے دین، دنیا اور آخرت کے لحاظ سے اس کی نسبت بہتر ہے، تو اسے میرے مقدر میں فرما دے۔“

(المعجم الكبير للطبراني: 4/133، ح: 3901، السنن الكبرى للبيهقي: 7/147، وسنده صحيح)

اس حدیث کو امام ابن خزیمہ (1220)، امام ابن حبان (4040) رحمہم اللہ نے ”صحیح“

اور امام حاکم رحمہم اللہ (314/1) نے ”صحیح الاسناد“ قرار دیا ہے۔ حافظ ذہبی رحمہم اللہ نے بھی اسے ”صحیح“ کہا ہے۔ امام حاکم رحمہم اللہ اس کے راویوں کو بھی ثقہ قرار دیا ہے۔



# اہل سنت کون؟

امام اندلس، حافظ، ابو عمر، یوسف بن عبد اللہ، ابن عبد البر رحمہ اللہ (368-463ھ)

موطا امام مالک (782) کی ایک صحیح حدیث کی شرح کرتے ہوئے لکھتے ہیں:

”[رسول اللہ ﷺ کے عہد مبارک میں ایک شخص نے روزے کی حالت میں اپنی بیوی سے بوس و کنار کیا۔ بعد میں اسے یہ بات بہت گراں گزری اور اس نے اپنی بیوی کو اس بارے میں پوچھنے کے لیے بھیجا۔ وہ سیدہ ام سلمہ رضی اللہ عنہا کی خدمت میں حاضر ہوئی اور واقعہ سنایا۔ سیدہ رضی اللہ عنہا نے بتایا کہ رسول اللہ ﷺ بھی روزے کی حالت میں بوس و کنار کر لیتے ہیں۔ اس عورت نے جا کر خاوند کو بتایا، تو اس نے کہا: رسول اللہ ﷺ کے لیے اللہ جو چاہے، حلال کر دیتا ہے۔ ہم اللہ کے رسول ﷺ جیسے نہیں۔ وہ عورت دوبارہ آئی، تو رسول اللہ ﷺ نے سیدہ رضی اللہ عنہا سے پوچھا: کیا آپ نے انہیں میرا عمل بیان نہیں کیا تھا؟۔۔۔] اس حدیث میں یہ فقہی نکتہ بھی ہے کہ ثقہ راوی، مرد ہو یا عورت، اس کی بیان کردہ خبر واحد پر عمل کرنا فرض ہے۔ جماعت اہل حدیث و فقہ، یعنی اہل سنت کا یہی مذہب ہے اور جو شخص اس موقف کی مخالفت کرتا ہے، وہ سب کے نزدیک بدعتی ہے۔ خبر واحد کے بارے میں جو ہم نے کہا ہے، اس کی دلیل اس حدیث میں رسول اللہ ﷺ کا سیدہ ام سلمہ رضی اللہ عنہا کو یہ فرمانا ہے کہ کیا آپ نے اس عورت کو یہ حدیث بیان نہیں کی؟ آپ ﷺ نے اس فرمان گرامی کے ذریعے یہ واضح کر دیا ہے کہ سیدہ ام سلمہ رضی اللہ عنہا کی بیان کردہ حدیث پر عمل کرنا واجب ہے۔ اسی طرح عورت کا اپنے خاوند کو حدیث بیان کرنا بھی اس پر عمل کو فرض کر دیتا ہے۔ اگر سیدہ ام سلمہ رضی اللہ عنہا کا عورت کو حدیث بیان کرنا اور عورت کا اپنے خاوند کو بیان کرنا عمل کو فرض نہ کرتا، تو رسول اللہ ﷺ سیدہ ام سلمہ رضی اللہ عنہا سے یہ نہ فرماتے کہ کیا آپ نے اسے یہ حدیث بیان نہیں کی؟ کیونکہ اس صورت میں سیدہ رضی اللہ عنہا عرض کرتیں کہ میں اکیلی یہ حدیث کیسے بیان کر دیتی؟ یا میرے اکیلے بیان کرنے سے کیا فائدہ ہوتا؟ یا یہ عورت اکیلی کیسے اپنے خاوند کو حدیث بیان کر سکتی ہے؟ یہ بہت واضح دلیل ہے کہ جب بیان کرنے والا عادل ہو، تو اس کی خبر واحد پر عمل کرنا اور اسے قبول کرنا فرض ہے۔ خبر واحد کے اثبات اور اس پر عمل کرنے کے بارے میں کتاب و سنت اور اجماع و قیاس کے دلائل موجود ہیں۔“

(التمہید لما فی الموطأ من المعانی والأسانید: 116/5)